

НОВЫ ЧАС



НАТАЛЛЯ ІЛЫНІЧ

Стар. 6

БЕЛАРУСЬ ЧАКАЕ «ЭЛЕГАНТНАЯ КАЛАНІЗАЦЫЯ»

Пра пагрозы, якія нясе Еўразійскі саюз, аглядальнік Раман Якаўлеўскі распавядае журналісты Вользе Хвоін

Стар. 4

ГРЭЦЫЯ АБРАЛА ХАОС

На выбарах 5 мая грэкі адмовілі ў даверы вядучымі партыямі за прынятыя імі меры жорсткай эканоміі. Трыумфатарамі сталі левыя радыкалы. Пра наступствы такога выбару журналіст НЧ Алег Новікаў размаўляе з Вольфганам Церпінам, нямецкім журналістам, які працуе ў Грэцыі

Стар. 12

ПАРАДОКСЫ 1993 ГОДА

Стар. 14



ЧЫТАЙЦЕ
Ў НАСТУПНЫМ НУМАРЫ!
ВЯЛІКІЯ КАМБІНАТАРЫ
ЗАХОДНЯЙ БЕЛАРУСІ

Артыкул гісторыка Ігара Мельнікава


3 НАГОДЫ

ТЭРМІН ПРЫДАТНАСЦІ

Вольга ХВОІН

Кожную вясну ўлады Беларусі гучна прамаўляюць пра ваенныя поспехі краіны часоў Другой сусветнай вайны. Традыцыйна ладзяцца парады і шэсці з удзелам ветэранаў, моладзь запэўніваюць, што перамога СССР у 1945-м ёсць безапелляцыйным падзвігам. Згадваюцца васьмізначныя лічбы ахвяраў, мужнасць народа, зверствы фашызму. І гэты завучаны, гадамі тыражувемы сцэнар часам выглядае не зусім зразумелым на тле сучаснасці: быццам дэкарацыі ў тэатры змяніліся, а акторы са сцэны так і не сышлі.

Не будзем аспрэчваць вартасць той перамогі, ставіць пад сумнеў мужнасць людзей, якія ваявалі ці з усіх сілаў імкнуліся выратаваць сваіх родных. Зразумела, усе факты расстрэлу партызанамі мірных жыхароў, загараджальныя атрады, здрады ды іншыя негераічныя плямы той вайны нельга нават спрабаваць паставіць побач з досведам дзяўчынкі, якую ў адзінаццаць гадоў вывезлі ў Нямеччыну, каб забраць яе кроў параненым. Уратавалі слёзы: камісія



вырашыла, што дзяўчынка занадта знерваваная, каб быць донарам, і адправіла яе на гаспадарчыя працы. Амаль праз сем дзясяткаў гадоў мірнага жыцця гэтая ўжо састарэлая жанчына кожны раз плача, калі ўзгадвае, як у нямецкай вёсцы палонныя нарэшце пабачылі савецкіх салдат, як радасна было вярнуцца з дзіцячага дома на спалены падворак да маці. Цяпер мы разважаем пра тое, што адна злачынная сістэма знішчыла іншую. Але для пераважнай большасці савецкіх людзей тая вайна была змаганнем за

сваю (не савецкую) зямлю і будучыню. І ўсё ж у дні цяперашнім, да якога ўзгадаваліся тры пакаленні беларусаў — мірных людзей, «урапатрыятычная» рыторыка, змаганне са знешнім ворагам (гэты пункт старанна культывуецца ўвесь час, а не толькі 9 мая) неактуальныя. Краіна адбудаваная, свет стаў глабальным, патрыятызм у нармальным разуменні гэтага слова цяпер ёсць любоўю да пэўнай геаграфічнай тэрыторыі, асэнсаваннем каштоўнасці гістарычных артэфактаў. Другая сусветная вайна,

як і Вялікая Айчынная, адыходзіць у той жа шэраг, што і вайна 1812 года. А былы вораг пераўтварыўся ў мару многіх беларусаў. Цяпер 65 працэнтаў беларускай моладзі хацелі пакінуць краіну (вынікі апытання НІСЭПД). Найбольш прывабнымі для беларускай эміграцыі выглядаюць Германія і ЗША. Маладая мірная Беларусь з вялікім досведам партызанкі стала аб'ектам для маладых людзей, тормазама да ўласнай рэалізацыі. І ці многа думак у такой сітуацыі звяртаецца да гераічнага вайсковага мінулага?

У даследаванні НІСЭПД 2010 года на пытанне: «Як Вы думаеце, ці могуць маладыя людзі сёння зрабіць паспяхова кар'еру ў Беларусі?» 44,9% апытаных адказалі: «Не, для гэтага моладзі лепей ехаць у іншую краіну». У 2008-м прыкладна кожны трэці беларус лічыў, што паспяхова кар'ера моладзь тут не збудзе. Краіна-пераможца перайшла ў катэгорыю лузераў, якіх звычайна задавальненнем і радасцю кідаюць. Пospех і слава — абавязковыя складнікі прыцягальнага героя-пераможцы. Але пажыццёва

гэты статус выдаецца толькі героям старажытнага міфалагічнага пантэону ды падручнікаў гісторыі. У рэальнасці яго трэба ўвесь час пацвярджаць.

Закапаўшыся ў падзеях сярэдзіны мінулага стагоддзя, Беларусь крыху забылася на будаўніцтва вобраза гераічнага сённяшняга дня. Не, ваюем мы штогод, рэгулярна і ўжо загадзя ведаем сваіх праціўнікаў: ураджай зерневых, веснавы павадак, снежныя заносы, адмарожаная пятая калона (спіс ворагаў можна працягнуць на ўласны густ). Аднак ці робіць гэта нас героямі ва ўласных вачах або ў вачах суседзяў? Спрочна з адчуваннем далучанасці да гэтых «эпахальных» працэсаў, драбнаватая задума для «лакальных войнаў». Разам з тым безактуальнага аб'ядноўвачага канструкту грамадства сыходзіць у стан аўтызму — кожны забіваецца ў сваю нару і жыве аўтаномным жыццём. Сувязь з краінай і нацыяй, адказнасць перад імі, супольная будучыня з імі мінімальныя.

З Вялікай Айчыннай вайны Беларусь выйшла з вялізнымі чалавечымі стратам, але з захаванай нацыяй. І дзіўна глядзець цяпер, як гэта нацыя співаецца ад тугі, расцярушваецца па свеце ад беспрасветнасці, асімілюе з братамі-расіянамі, бо «мятакія ж, толькі са знакам якасці». Відаць, эпоха вялікай Перамогі як важнейшага пасылу для нацыі скончылася, а знайсці ёй замену, што скіроўвала б беларусаў у канструктыўным рэчышчы ў светлае заўтра, не змаглі.

ФАКТЫ, ПАДЗЕІ, ЛЮДЗІ

2

НАВІНЫ РЭГІЁНАЎ

СЛУЦК. ГРАДКІ НА РАЗАРАНАЙ ЦАЛІНЕ

На месцы знішчаных гарадоў уздоўж праезнай часткі ў раёне вуліцы Сацыялістычнай красуецца бульнік. Менавіта тут ваенным пенсіянерам прапанавалі рабіць градкі замест знішчаных нядаўна трактарам.

Вылучаць новую зямлю пад гарады збіраліся толькі ўвосень. Але адвольная ліквідацыя ўладамі градак ваенных пенсіянераў нарабіла шуму. Мясо-выя ўлады не прынеслі ніякіх афіцыйных выбачэнняў жыхарам горада, але распарадзіліся разараць новы ўчастак зямлі пад гародніну.

Новы ўчастак прылягае да папярэдняга ўчастку і ўяўляе сабой поле, на якім працяглы час расла трава. Поле разарана трактарам, але агароднікам давядзецца нямапапрацаваць, каб зноў акультурыць участкі. Не кожнаму такая праца пад сілу, таму не ўсе былыя ўладальнікі градак пагадзіліся ўзяць зямлю.

Пётр Іванавіч Сцепановіч, уладальнік непашкодзанага ўчастку, паведаміў, што напісаў шмат скарг у розныя інстанцыі ў сувязі з нецывільізаваным учынкам уладаў.

«Па Канстытуцыі, улада належыць народу. Значыць, улада павінна служыць народу, а не знішчаць плён яго працы. Я сам не папакутаваў, але магу сапраўды таксама папакутаваць у далейшым. У гэтай справе важная салідарнасць. Напісаў скаргі, схадзіў у райвыканкам, ЖКГ. Дарэчы, пасля гэтай самаўпраўнасці некаторыя мае суседзі таксама пачалі цікавіцца Канстытуцыяй», — распавядае Пётр Іванавіч.

«На ранейшым участку ў мяне б была трускаўка. Перасадзіць яе не атрымалася — не паспела. Трактар поле пераараў, але яно не ўгноенае. Наўрад ці сёлета атрымаю ўраджай. Вось працую: вызваляю зямлю ад каранёў травы. Крыўдна, вядома. Але што паробіш? Там, дзе была мая трускаўка, зараз траншэі, якія зарастаюць пустазеллем. Можна, потым зробіць траўнікі? Можна б было прапанаваць людзям пасадзіць напачатку градак перад дарогай кветкі і не чапаць участкі. Нядобра ўлады паступілі. Але кампенсцыю патрабаваць не буду — баюся непрыемнасцяў», — тлумачыць Надзея Мацвееўна, 67-гадовая пенсіянерка.

Шматлікія людзі не захацелі па-новаму саджаць. Ды і баяцца, што зноў усё знішчаць.

Паводле сайта «Беларускія рэгіянальныя навіны»

ЖЛОБІН. АКТЫВІСТЫ СУДЗЯЦА З РАЙВЫКАНКАМАМ

Грамадскія актывісты са Жлобіна спрабуюць аспрэчыць рашэнне мясцовага райвыканкама пра забарону правядзення пікету, на якім дэмакраты планавалі абмеркаваць з жыхарамі раённага цэнтра заявы прэзідэнта пра мінулыя прэзідэнцкія выбары.

«У сакавіку мы заявілі пра правядзенне пікету, на якім планавалася абмеркаваць выказанне прэзідэнта пра фальсіфікацыі на мінулых выбарах, — распавёў мясцовы актывіст, кіраўнік раённай арганізацыі партыі левых «Справядлівы свет» Валер Рыбчанка. — Райвыканкам адмовіў нам у гэтым. Мы падалі ў суд на гэта рашэнне мясцовай вертыкалі».

Замест старшыні Жлобінскага райвыканкама Леаніда Апанасюка на суд з'явіліся юрысты і галоўны ідэолаг раёна Валянціна Нехай. Адказчыкі сведчылі, што праводзіць пікеты Рыбчанка не мае права, паколькі ён прыцягваўся да адміністрацыйнай адказнасці за парушэнне Закона пра масавыя мерапрыемствы (нагадаем, у лістападзе 2011 года Валер адседзеў 14 сутак за арганізацыю Народнага сходу).

«Аднак на момант адмовы ў правядзенні пікету ў службоўцаў з райвыканкама не было дакументаў, якія б пацвярджалі гэта, — кажа Рыбчанка. — Калі ідэолагам і юрыстам задалі пытанне, адкуль стала вядома пра маё затрыманне, яны растлумачылі, што прачыталі гэта ў інтэрнэце. Думаю, што тут нават каментавалі няма чаго».

Як растлумачыў Рыбчанка, суд не паставіў кропку ў гэтай справе, і пасяджэнне па пікеце будзе працягнутае.

Нагадаем, жлобінскія актывісты накіравалі ў снежны запят у Генпракуратуру, у якім прасілі даць прававую ацэнку выказванням прэзідэнта. У кастрычніку 2011 года кіраўнік дзяржавы заявіў, што прэзідэнцкія выбары ў Беларусі праходзілі, не выходзячы з беларускага заканадаўства, а «па паняццях Еўрапейскага саюза». Генеральная пракуратура адказала на дадзены запят адпіскамі.

Паводле сайта «Беларускія рэгіянальныя навіны»

ПРАВЫ ЧАЛАВЕКА

ЗАТРЫМАЛІ ЛЮДЗЕЙ З КАНСТЫТУЦЫЯЙ

Марат ГАРАВЫ

8 мая прадстаўнікі Грамадзянскай ініцыятывы супраць беззаконня ў судах і пракуратуры з усіх рэгіёнаў краіны былі затрыманыя каля сталічнай плошчы Незалежнасці.

Людзі ішлі з Канстытуцыяй Рэспублікі Беларусь у руках ад чыгуначнага вакзала, каб перадаць Аляксандру Лукашэнку, які выступаў у ДOME ўраду са штогоднім пасланнем да народа і парламента, свой зварот і падарунак — расцяжку з тэкстам: «Артыкул 40 Канстытуцыі Рэспублікі Беларусь: «Кожны мае права накіроўваць асабістыя або калектыўныя звароты ў дзяржаўныя органы. Дзяржаўныя органы, а таксама службовыя асобы абавязаны разгледзець

зварот і даць адказ па сутнасці ў вызначаны законам тэрмін».

Прыкладна каля 10.30 прадстаўнікі грамадзянскай ініцыятывы былі затрыманыя супрацоўнікамі праваахоўных структур у цывільным падчас выхаду на плошчу Незалежнасці. Пры гэтым падарунак кіраўніку дзяржавы быў канфіскаваны, хаця супрацоўнік праваахоўных структур абяцаў вярнуць расцяжку і нават назваўся. Але расцяжка так і не была вярнутая.

Паколькі тыя, хто сабраўся, адмовіліся перадаць тэкст звароту ў сакратарыят парламента, ім прапанавалі накіраваць у Дом ураду прадстаўніка грамадскасці. Але людзі адмовіліся, бо жадалі прайсці ў Дом ураду і сустрэцца з прэзідэнтам. Мітынгоўцам паабяцалі, што пасля таго, як Лукашэнка закончыць свой выступ і адкажа на пытанні, з людзьмі сустрэнецца «хто-небудзь з чыноўнікаў».

Але праз пяць гадзін, калі Лукашэнка пакінуў парламент,

супрацоўнікі праваахоўных органаў заявілі людзям, што яны ўжо вольныя і могуць ісці куды хочучь. Прадстаўнікі грамадскай ініцыятывы ў атачэнні невядомых у цывільным прайшлі ў Дом ураду, дзе іх ніхто не чакаў.

У каментары «Новаму часу» лідар ініцыятывы, юрыст Тамара Сяргей адзначыла: «За апошнія пяць гадоў мы трыццаць пяты раз звяртаемся да Аляксандра Лукашэнка. Аднак на ўсе звароты атрымлівалі адказы ад чыноўнікаў Адміністрацыі прэзідэнта. Мы не аднойчы ставілі пытанне пра сустрэчу з кіраўніком дзяржавы, аднак нам заўсёды адказвалі, што такой магчымасці няма. Вось чаму сёння, калі прэзідэнт выступаў з пасланнем, мы прыйшлі да Дома ўраду дзеля таго, каб быць пачутымі і сустрэцца з кіраўніком дзяржавы для вырашэння праблемы адпісак з органаў суда і пракуратуры. Але нас падманулі».

ІНІЦЫЯТЫВА

ЦЮЛЬПАНЫ ЗАМЕСТ ЦЭГЛЫ

Адзін з двух цэхаў Обальскага керамічнага завода зачынены, з працаўладкаваннем скарачаныя працоўныя — праблемы. У пошуку выйсця з крызісу обальскія вытворцы цэгля пачалі будаваць уласныя цяпліцы.

Керамічны завод — «градаўтваральнае» прадпрыемства

ў мястэчку Обаль Віцебскай вобласці — працуе нестабільна. Шматлікія працаўнікі атрымліваюць траціну тарыфнай стаўкі, так што сярэдняя зарплата па прадпрыемстве — каля 1600000 рублёў.

Праблемы ў прадпрыемства асабліва востра паўсталі ў 2009 годзе, калі ад прадукцыі адмовіліся расійскія спажыўцы — там зараз наладжана свая цагляная вытворчасць. У беларус-

кіх будаўнікоў обальская цэгла таксама моцнай цікавасці не выклікае — прадукцыя віцебскага ААТ «Кераміка» значна больш высокай якасці. Будаўнічыя арганізацыі і прыватнікі выбіраюць прадукцыю і яшчэ аднаго канкурэнта — лагойскага заводу, бо лагойская цэгла абыходзіцца ўтвая танней.

Таму прадпрыемства будзе дзве цяпліцы: адну на 600 квадратных метраў, другую — на 300. Тут плануецца гадаваць расаду гародніны і кветкі на продаж.

Паводле сайта «Беларускія рэгіянальныя навіны»

СПРАВА

ДНІ ПАМЯЦІ АНТОНА НЕМАНЦЭВІЧА

Сяргей ЧЫГРЫНІ

У мікрараёне Альбярцін Слоніма ў касцёле Каралевы Міра, а таксама на альбярцінскіх могілках 8 мая пачаліся Дні памяці пакутніцкага подзвігу апостальскага грэка-каталіцкага экзарха Беларусі Антона Неманцэвіча і ягонай паствы на тэрыторыі Палесся і Гродзеншчыны.

У малітоўным успаміне прыняў удзел сакратар Кангрэгацыі па справах Усходніх Касцёлаў арцыбіскуп Кірыл Васіль.

Малітва аб'яднала два асноўныя месцы: Слонім, у цяперашнім прадмесці якога Альбярціне

пачаўся пакутніцкі подзвіг беларускага экзарха Антона Неманцэвіча, і Івацэвічы (на тэрыторыі Івацэвіцкага раёна знаходзіліся вёскі парафіі Бабровічы, жыхары якіх былі спалены фашыстамі).

Даведка:

Антон Неманцэвіч (1893–1943) паходзіў з сям'і беларусаў-перасяленцаў з Сакольшчыны (Беласточчына). Скончыў Віленскую каталіцкую духоўную семінарыю. У верасні 1915 года высвечаны на святара. У тым жа годзе далучыўся да беларускага руху. Скончыў Петраградскую каталіцкую духоўную акадэмію, стаў вікарыем парафіяльнага касцёла св. Кацярыны ў Колпіне пад Петраградом. З 1918 года нёс душпастырскае служэнне ў Маскве. Праследаваўся бальшавікамі за рэлігійную дзейнасць. Дзякуючы абмену палітвязнямі ў 1925 годзе перададзены Польшчы.

Па накіраванні мітрапаліта Эдварда Ропы паехаў у Рым на тэалагічныя студыі

ў Папскім усходнім інстытуце, дзе стаў доктарам тэалогіі. Затым з'яўляўся прафесарам у Люблінскім місійным інстытуце і адначасова працаваў як катэхет у школах. У 1928–1929 выкладаў параўнальную тэалогію ў Люблінскім каталіцкім універсітэце. У 1929 годзе ўступіў у ордэн езуітаў; прыняў усходні абрад. У 1932–1937 гадах быў рэдактарам і выдаўцом беларускага рэлігійнага часопіса «Да злучэння». У 1938 годзе працягваў выдаваць забаронены часопіс «Да злучэння» ў Варшаве пад назвай «Злучэнне». З 1940 года ўзначаліў Беларуска-экзархат грэка-каталіцкай царквы. За ім беларуская мова ўпершыню ў гісторыі Царквы ў Беларусі стала афіцыйнай у справаходстве і ў царкоўным жыцці. Заснаваў «Апостальства малітвы за Беларусь». Арыштаваны гестапа 4 ліпеня 1942 года ў Альбярціне. Ён памёр, знясілены турэмнымі ўмовамі ў Мінскай турме СД ад сардэчна-сасудзістай недастатковасці 6 студзеня 1943 года. Пахаваны 9 студзеня 1943 на нямецкіх могілках у Мінску святаром мясцовай праваслаўнай Царквы.

ПРАВЫ ЧАЛАВЕКА

ШТРАФ — ЗА ПРАГЛЯД САЙТА «ХАРТЫ-97»

Кіраўніка інтэрнэт-праекта «Электронны Віцебск» Дзяніса Кудрына затрымалі ў памяшканні пункта калектыўнага карыстання інтэрнэтам на мінскім чыгуначным вакзале.

На сайце e-vitebsk.by хлопец распавёў, як усё адбылося: «Жанчына, якая прымала ў мяне аплату за карыстанне інтэрнэтам і запісвала мае пашпартныя дадзеныя, проста

падышла да мяне і сказала: «Зачыніце, калі ласка, сайт». Я, натуральна, пацікавіўся, чаму я павінен гэта рабіць. Адказу я так і не атрымаў. Яна выйшла і літаральна праз 5 хвілін вярнулася з супрацоўнікам міліцыі, які ў шыю выштурхаў мяне з

інтэрнэт-клуба, заявіўшы мне, што я лаяўся матам і абражаў супрацоўніка міліцыі. Мяне зацягнулі ў нейкі пакой на першым паверсе і супрацоўнік міліцыі пачаў мяне збіваць. Пазней мне паведамілі, што калі яшчэ разоў убачаць у ін-

тэрнэт-клубе на чыгуначным вакзале, то будзе вельмі-вельмі дрэнна. Плюс да гэтага ўсяго я атрымаў штраф 5 базавых велічынь. Вось у якой краіне мы жывём, што нельга нават пачытаць навіны!»

«Нарэшце я зразумеў, у якой краіне жыву», — так Дзяніс пракаментаваў здарэнне ў сацыяльнай сетцы «ВКонтакте».

Паводле Spring96.org

ТВДНЁВЫ АГЛЯД

ГОД З ЛУКАШЭНКАМ

Сяргей САЛАУЁУ

На мінулым тыдні адбылася падзея, якую ўсе чакалі яшчэ з месяца таму. Лукашэнка выступіў з пасланнем да парламента і народа. На наступны дзень ён узяў удзел у святкаванні Дня Перамогі — 9 мая. Канцэптуальных рэчаў, аднак, мы ад яго не пачулі. Здаецца, у краіне пачаўся застоў — як пры Брэжневе.

У прынцыпе, аналітыкі не заўважылі ніякіх прынцыповых крокаў у пасланні. «Для таго, каб прадаць што-небудзь непатрэбнае, трэба спачатку набыць што-небудзь непатрэбнае. А ў нас грошаў няма», — казаў у мультфільме «Прастаквашына» кот Матроскін. Тое ж самае і ў нас.

Лукашэнка заявіў, што ўрад проста вымушаны падтрымаць цэны. Паводле яго слоў, рост цэн можна спыніць элементарна хоць заўтра ці сёння, аднак «атрымаўся страшны разрыў у цэнах. Па некаторых пазіцыях розніца з Расіяй і Украінай складае восем разоў. Таму ўрад вымушаны падстройваць цэны». Беларускі кіраўнік упэўнены, што рост цэн абумоўлены не ўнутранымі прычынамі. «Галоўная прычына заключаецца ў тым, што ажыццяўляецца масавы вываз тавараў з краіны. Прычым усіх тавараў — і харчовых, і нехарчовых», — сказаў ён.

«Усе крычаць, што ў нас дарагі бензін. У нас 70–80 цэнтаў, у ЕС — да 1,5–2 еўра гатовы цэны на яго ўзімаць... Выраўноўваць цэны дзядзецца. Але мы робім гэта акуратна і асцярожна. Мы паволі рухаемся ў гэтым кірунку», — заявіў Лукашэнка.

Тое, што мы «павольна выраўноўваем цэны», — гэта, канешне, добра. Але хацелася б, каб павольна выраўноўваліся і заробкі. У выніку крызісу нашы людзі атрымоўваюць зараз долараў трыста (Лукашэнка толькі паставіў задачу выхад на дакрызісны ўзровень ў 500 долараў), у той час, калі ў Расіі менш чым за 800 долараў і працаваць ніхто не будзе.

У выніку Беларусь ператварылася для расіян у тое ж, уа што для беларусаў ператварыліся Літва і Польшча. Хто мае магчымасці — раз-пораз ездзіць туды. Там і харчы, і рэчы танней. Але чамусьці там ніхто не крычыць пра вываз тавараў. Яны атрымліваюць прыбытак — гэта стымул для

развіцця вытворчасці. Чаму ж гэтага няма ў нас?

Лукашэнка, канешне, адзначыў, што высокія цэны ў свеце на харчаванне — гэта «шанс для нашых сялян і нашай дзяржавы». «Пры такой спрыяльнай знешняй кан'юнктуры і пры тых каласальных укладаннях у вёску наш АПК проста абавязаны сам у найбліжэйшай будучыні паказаць бліскучыя вынікі працы», — заявіў Лукашэнка. Дык чаму ж ён наракае на скупку сельгаспрадукцыі?

Між тым, каб «прадаць што-небудзь непатрэбнае», Лукашэнка заявіў, што Беларусь адмовілася ад спісаў аб'ектаў, якія падлягаюць прыватызацыі. «І не таму, як некаторыя пісакі сёння пішуць, каб з-пад палы прадаць дзяржаўную ўласнасць. Мы заявілі аб тым, што апублікаванне загадзя спісаў прадпрыемстваў, якія прыватызуюцца, — гэта знявага работнікаў, якія працуюць на гэтых прадпрыемствах», — сказаў Лукашэнка.

Паводле яго слоў, любое прадпрыемства можа быць прыватызаванае. «Пытанне ў цэне і ў выкананні інвестарам тых умоў, якія існуюць у Беларусі. Калі вам гэтыя ўмовы не падыходзяць — Бог з вамі», — заявіў прэзідэнт. Ён прывёў прыклад Мінскага аўтазавода.

Нядаўна, сказаў Лукашэнка, ён прачытаў у СМІ, што «адзін з дзеячаў у Расіі, ведучы перамовы пра акцыянаванне МАЗа, заявіў: Беларусь занадта вялікую цану заламала на перамовах». «Не падабаецца — не хадзі сюды. МАЗ сёння — паспяховае прадпрыемства, выдатна канкурыруе, мы не спяшаемся з прыватызацыяй МАЗа. Мы гатовыя прыватызаваць нават «Беларуськалій», рэнтабельнасць у якога 70–100 працэнтаў. Але гэта — пытанне цаны», — падкрэсліў кіраўнік дзяржавы.

То бок, прыходзіць і забірай, але на нашых умовах. Але нашы ўмовы — гэта тады, калі ў любы момант можа быць уведзена «залатая акцыя», і ўсе вашы інвестыцыі пойдучь прахам. Ласкава просім, спадары інвестары!

А вось каму пашанцавала, дык гэта зэксам. Аляксандр Рыгоравіч пацвердзіў — амністыі быць. Ён даручыў ураду «аператыўна падрыхтаваць праект закона аб амністыі, якую мы зможам прымеркаваць да нашага галоўнага дзяржаўнага свята — Дня Незалежнасці».

«Я ўжо аб гэтым гаварыў: дастойныя людзі пакутуюць у засценках, а нягоднікаў мы выпускаем — пад ціскам ці не пад ціскам», — заявіў ён.

Паводле слоў Лукашэнка, пазбаўленне волі не заўсёды з'яўляецца адекватнай мерай пакарання і выхавання. «Генеральнай пракуратуры, Следчаму камітэту неабходна дакладна прааналізаваць практыку прымянення такой меры стрымання, як зняволенне пад варту, — падкрэсліў ён. — Яна ў нас стала практычна татальнай. Навошта аддзяляць ад знешняга свету энергетычных, здольных людзей, калі яны ўчынілі правапарушэнні, якія не нясуць ніякай небяспекі для жыцця і здароўя грамадзян?»

«Вазьміце залог, падпіску [аб нявыездзе], але не кідайце чалавека на нары. Памятайце: толькі суд выносіць вердыкт. Але пры гэтым павінна быць гарантавана, што ён не ўцячэ і мы не будзем шалёныя грошы траціць, каб яго потым адшукаць, як у нас часта бывае», — сказаў беларускі кіраўнік.

«Трэба пераадолець абвінавачвальны ўхл і дзейнасці нашых праваахоўнікаў», — лічыць ён.

Вось, хоць штосьці да яго дайшло. Пра гэта не адзін год кажуць праваабаронцы. Паглядзім, наколькі гэтае даручэнне было выканана. Дарчы, «эканамічны злачынца», вядомы праваабаронца Аляксей Бяляцкі, дагэтуль сядзіць за кратамі па абвінавачванні ў нясплаце падаткаў. Хаця за яго была сплачана ўся сума «эканамічнай шкоды», і аніякай небяспекі для грамадства ён не ўяўляе. І збягаць нікуды не збіраецца. Для гэтага ў яго былі ўсе магчымасці, але ён застаўся, і трапіў у турму.

Калі яго выпускаць — тады я паверу Лукашэнку.

Вельмі непрыемна здзівілі нашы дэпутаты. Амаль усе іх пытанні зводзіліся да аднаго: «Дайце грошай!». Лукашэнку ўзгадалі нізкія заробкі дзяржаўных чыноўнікаў (тры разы нават не «ха-ха-ха!», а «гы-гы-гы!»), ільготы для вязняў фашысцкіх канцлагераў (а навошта іх было адмяняць?), і нават кампенсацыю савецкіх укладаў.

Ды адкуль грошы? Вам жа ясна паведамлена: «Для таго, каб прадаць што-небудзь непатрэбнае, трэба спачатку набыць што-небудзь непатрэбнае. А ў нас грошаў няма». «Нізкія заробкі» чыноўнікаў параўнайце не з супрацоўнікамі банкаў, а з педагогамі. Кампенсацыя савецкіх укладаў — да Расіі, яна ж пераемніца СССР. Толькі вось для вязняў фашызму трэба было б увесці льготы, як і для «чарнобыльцаў».

Карацей, нялёгкае гэта было пасланне для Аляксандра Рыгоравіча.

ФІГУРЫ ТВДНЯ



ДЗМІТРЫЙ ДАШКЕВІЧ

Лідар міжнароднай моладзевай арганізацыі «Малады фронт» (Чэхія) Дзмітрый Дашкевіч стаў першым лаўрэатам Прэміі Свабоды, заснаванай моладзевай арганізацыяй Еўрапейскай народнай партыі (YEPP) у 2012 годзе. Пра гэта БелаПАН

паведаміла намеснік старшыні арганізацыі Наста Палажанка. Кіраўніцтва YEPP даслала ліст, у якім паведаміла, што Дзмітрый Дашкевіч вядомы ім як старшыня «Маладога фронту», які з'яўляецца сябрам YEPP, і як арганізатар і ўдзельнік шматлікіх вулічных акцый. У лісце адзначаецца, што за арганізацыю і ўдзел у пратэстных акцыях Дашкевіч быў асуджаны да шматлікіх адміністрацыйных арыштаў, сутыкаўся з крмінальным пераследам.

«Мы з захапленнем назіралі за вашай барацьбой за свабоду ў вашай краіне, і нашы сэрца з вамі ў гэтыя цяжкія часы. YEPP актыўна займаецца пытаннем свабоды ў Беларусі, мы ўдзельнічаем у кампаніях па рассылцы паштовак і міжнародных пратэстах. Мы спадзяемся, што, узаагародзіўшы вас нашай першай Прэміяй Свабоды, мы палыбім наш удзел у вашай справе», — гаворыцца ў паведамленні.

Моладзь Еўрапейскай народнай партыі (Youth of the European People's Party) — моладзевая арганізацыя Еўрапейскай народнай партыі, якая аб'ядноўвае больш за 50 хрысціянска-дэмакратычных моладзевых палітычных арганізацый больш чым у 35 краінах Еўропы.

МАКСІМ МІРНЫ



Беларускі тэнісіст Максім Мірны і канадзец Даніэль Нестар у новым рэйтынгу TOP 100 ATP ідуць на першым месцы сярод пар. У параўнанні з папярэднім рэйтынгам пара Мірны / Нестар паднялася на два радкі. Другое месца займае пара Боб Браян / Майк Браян з ЗША, замыкае тройку лідараў французска-сербская пара Мішэль Ллодра / Ненад Жымоньч. Цяпер у беларусаў два першыя нумары рэйтынгу: Макс Мірны ў мужчынскім парным разрадзе і Вікторыя Азаранка — у жаночым адзіночным.

«Шчыра кажучы, я не надаваў вялікай увагі падліку балаў на гэтым тыдні, што дазволіла нам выйсці на першае месца ў рэйтынг, — прызнаўся Макс Мірны ў інтэрв'ю ATPWorldTour.com. — Хоць, вядома, вынік нас вельмі пацешыў. Гэта сведчыць пра тое, што мы выдатна папрацавалі разам з Даніэлем у мінулым годзе і ў турнірах гэтага года».

Макс Мірны і Даніэль Нестар за апошні час атрымалі перамогі ў шасці турнірах, сярод якіх такія прэстыжныя, як Roland Garros, Barclays ATP World Tour Finals, Brisbane International і турнір у Мемфісе. Таксама яны паспяхова згулялі на Regions Morgan Keegan Championships у Мемфісе, дзе дайшлі да фіналу, а таксама на Monte-Carlo Rolex Masters, дзе яны ў вырашальным матчы прайгралі Браянам.

У 2012 годзе Максім Мірны атрымаў у пары 26 перамог пры 7 паразях.

ЯЎГЕН МЕРКІС



Кіраўнік гомельскай моладзевай краязнаўчай грамадскай арганізацыі «Талака» Яўген Меркіс прыцягвае ўвагу грамадскасці да праблемы абласнога цэнтры: гістарычная драўляная забудова Гомеля пад пагрозай поўнага знішчэння.

«Гістарычная драўляная забудова Гомеля знаходзіцца цяпер пад пагрозай поўнага знішчэння. Згодна з

нядаўна зацверджаным новым генпланам развіцця горада, усю аднапавярховую забудову ў цэнтры, нягледзячы на яе гістарычную, архітэктурную або мастацкую каштоўнасць, плануюць знесці. Намаганні гомельскіх гісторыкаў і актывістаў па стварэнні спецыяльных ахоўных зон або музеяў пад адкрытым небам пакуль застаюцца марнымі», — цытуе Меркіса БелаПАН.

Напрыканцы XIX стагоддзя Гомель перажываў прамысловы ўздым у сувязі з будаўніцтвам Лібава-Роменскай чыгункі. Гістарычна гэтая частка ў цэнтры горада мела назву Свісток. На той час гэта быў элітны добра спланаваны раён, у якім сялілася гарадская эліта: чыноўнікі, афіцэры, прадпрыемальнікі і, мяркуючы па назве, паліцэйскія чыны. Збудова за невялікім выняткам была драўляная. Аконныя праёмы, карнізы, ганкі дамоў былі ўпрыгожаны высокамастацкай разьбой. Адмыслоўцы падкрэсліваюць, што гэтае аздабленне — характэрная з'ява менавіта паўднёва-ўсходняй Гомельшчыны.



ПАЛІТЫКА

▶ ГЕАПАЛІТЫКА

БЕЛАРУСЬ ЧАКАЕ «ЭЛЕГАНТНАЯ КАЛАНІЗАЦЫЯ»

Інтэграцыя на Еўразійскім кантынентце — адзін з прыярытэтных кірункаў Крамля. Гэта было акрэслена яшчэ ўвосень 2011 года. Тады прэм'ер-міністр Уладзімір Пуцін заявіў, што мае намер вярнуцца на пасаду прэзідэнта, у расійскай газеце «Известия» быў апублікаваны праграмны артыкул яго бачання Еўразійскага саюза. Пра тое, якія пагрозы нясе гэты саюз, аглядальнік Раман Якаўлеўскі распавядае журналісты Вользе Хвоін.

«Мы прапануем стварэнне магутнага наднацыянальнага аб'яднання, здольнага стаць адным з полюсаў сучаснага свету, і пры гэтым адыгрываць ролю эфектыўнай «звязкі» паміж Еўропай і дынамічным Азіяцка-Ціхаакіяніскім рэгіёнам», — гаварылася ў артыкуле Пуціна ў газеце «Известия» ў кастрычніку 2011 года. Цяпер, калі Уладзімір Пуцін зноў стаў прэзідэнтам Расіі, аналітычная супольнасць Беларусі чакае больш інтэнсіўнай дынамікі інтэграцыйных працэсаў на постсавецкай прасторы.


— Гэты працэс я назваў элегантнай каланізацыяй, — гаворыць Раман Якаўлеўскі пра інтэграцыю ў межах Еўразійскага саюза. — Усё самае смачнае з беларускай маёмасці расіяне забіраюць сабе, а сацыяльная нагрузка, пенсіянеры застаюцца мясцовай уладзе. І калі Лукашэнка падчас апошняга звароту да народа і парламента гаворыць, што ў Пуціна няма рэсурсаў давіць Беларусь, то ўспрымаецца гэта акурат наадварот. («Ні ў Расіі, ні ў Пуціна няма рэсурсаў для таго, каб задушыць Беларусь. Памыляюцца тыя, хто лічыць, што Уладзімір Пуцін пасля абрання на пасаду прэзідэнта

РФ пачне душыць Беларусь. Першае, для гэтага ў Пуціна няма рэсурсаў; па-другое, гэта сабе на шкоду. І Расія ніколі на гэта не пойдзе», — сказаў Лукашэнка, адказваючы 8 мая на пытанні дэпутатаў парламента — аўт.). Пра які рэсурс ціску можна гаварыць, калі мы — брацкія народы? Відавочна, што гэта праява страху. Ёсць вялікая рызыка, што абяцанні, якія беларускае кіраўніцтва раздае народу, выканаць не атрымаецца, бо ва ўлады не хапае рэсурсу.

Палітыка інтэграцыі ў межах Еўразійскага саюза будзе дынамічная. Гэта відавочна, інакш бы Пуцін не быў Пуціным. Трэба чакаць экспансіі расійскага капіталу ў Беларусі, гэта непазбежна, бо такая логіка расійскага капіталізму. Думаю, яркім прыкладам гэтай экспансіі мусіць стаць хмарачос «Газпрама» на месцы аўтавакзала «Маскоўскі», што вельмі сімвалічна. Гэты будынак, які па задуме мусіць узяцца вышэй праекту Лукашэнкі — Нацыянальнай бібліятэкі і падкрэсліць, хто тут гаспадар.

— *Ёсць меркаванне, што Еўропа стала ад Лукашэнкі і гатовая спыніць сваю барацьбу за ўплыў на Беларусь. І ўжо праз Расію рэалізуюцца тут нейкія праекты...*

— Такое меркаванне мае месца, але, на мой погляд, яно спрошчанае. Значна больш спадзяванняў у мінскіх стратэгаў звязана з выбарамі ў Францыі, бо ёсць верагоднасць аслаблення еўрапейскіх інстытутаў. Што ў сваю чаргу пацягне аслабленне ўвагі да Беларусі. Дарэчы, звярніце ўвагу на апошнюю заяву прадстаўніцы Еўрапейскага саюза ў Беларусі Майры Моры, што змястоўны дыялог з беларускімі ўладамі магчымы толькі пасля вызвалення і рэабілітацыі палітвязняў. І вось гэты пункт — рэабілітацыя — для Лукашэнкі абсалютна не прымальны. Заўважце, у нас такі дыпламатычны канфлікт з Еўропай, а гандлёвы абарот з ЕС расце. Атрымліва-



ещэ, палітыка санкцый нам не перашкаджала, бо фактычна яна ніколі і не рэалізавалася.

Яшчэ звярнуў бы ўвагу на цікавы момант еўрапейскіх дацывенняў: была інфармацыя, што Кадафі даваў Сарказі грошы. Ёсць верагоднасць, што Сарказі можа стаць аб'ектам нейкага судовага разбіральніцтва, у тым ліку і звязанага з Лівіяй. І калі такі суд адбудзецца, то яму будуць цікавы людзі, якія шмат ведаюць пра былога лівійскага лідара.

— *Апошнія падзеі ў Маскве перад інаўгурацыяй Уладзіміра Пуціна — ці азначаюць яны, што Расія наблізілася да Беларусі наводле стаўлення да апанентаў?*

— Аналагам гэта назваць нельга. Там адбываюцца складаныя працэсы, нарастае пратэстны электарат, з'яўляюцца новыя формы пратэсту. Нельга гаварыць, што гэта падобна да нашай

сітуацыі. Як бы ні было, але ў іх ёсць апазіцыя ў Дзярждуме, апаненты адкрыта крытыкуюць прэзідэнта, і за гэта іх масава не садзяць у турмы. Несістэмная апазіцыя хіба што трапляе пад адміністрацыйны арышт. Але такіх брутальных рэпрэсій, як былі пасля 19 снежня 2010 года ў Мінску, там няма. Ходзіць такі жарт: і там, і тут ёсць вертыкаль. Але, калі ў Беларусі вертыкаль выбудаваная, то ў Расіі яна не стаіць. Прагнулася крыху. Нельга сказаць, што Пуцін безуладны, але ў Расіі цяпер ідуць працэсы ў працяг выступленняў апазіцыі мінулага года. А якія працэсы ў беларускай апазіцыі ідуць у працяг пратэсту 2010 года?

У Расіі няма прыхільнікаў ідэі «збору прылеглых зямель». Так, расійскі філосаф, палітолаг Аляксандр Дугін выступае за

стварэнне еўразійскай звышдзяржавы праз інтэграцыю Расіі з буйнымі савецкімі рэспублікамі, і ў першую чаргу рускамоўнымі тэрыторыямі за межамі Расійскай Федэрацыі.

«У стварэнні Еўразійскага саюза найважнейшую ролю адыгрывае прыныц дывілізацыі. І тут мы ўшчыльную падыходзім да філасофіі еўразійства, якая і з'яўляецца ідэйным асяроддзем, што і падрыхтавала праект Еўразійскага саюза. Згодна з гэтай філасофіяй, Расія гістарычна была не проста еўрапейскай або азіяцкай краінай (або гібрыдам таго і іншага), але цалкам самастойнай дывілізацыяй. Межы гэтага еўразійскага «культурнага кола» зусім не вычэрпваюцца штучнымі межамі Расійскай Федэрацыі, але ўключаюць у сябе практычна ўсю постсавецкую прастору, якая прадстаўляе сабой адзінае цэлае», — піша Аляксандр Дугін.

▶ ІНТЭГРАЦЫЯ

НАЙВЫШЭЙШУЮ КАШТОЎНАСЦЬ НЕ ТАК РАЗУМЕЮЦЬ

Вольга ХВОІН

Беларусь некалькі разоў атрымлівала прапановы ўвайсці ў склад Расійскай Федэрацыі. І, хаця беларускі лідар як мага далей імкнецца адцягнуць падзенне ў расійскія абдымкі, у структурах дзяржапарата працуюць людзі, якія папросту не бачаць будучыні Беларусі без Расіі. А заявы Лукашэнкі пра найвышэйшую каштоўнасць — незалежнасць, прапануюць асэнсоўваць інакш.

«Ціск з боку Расіі ўсё ж такі будзе, хай і ў эвалюцыйным выглядзе, — агучвае свой прагноз

інтэграцыйных працэсаў доктар філасофскіх навук, прафесар, намеснік дырэктара Інфармацыйна-аналітычнага цэнтры пры Адміністрацыі прэзідэнта Рэспублікі Беларусь Леў Крыштаповіч. — Але гэта логіка дэзінтэграцыі. Мы ж цяпер гаворым пра новы перыяд развіцця постсавецкіх рэспублік. А размовы пра ціск — гэта з мінулага. Наконт беларускай мадэлі, слынных нафтавых афшораў — мы можам разглядаць нашу эканоміку толькі як асколак вялікай эканомікі, і з гэтага пункту гаварыць пра нашу эканамічную мадэль як незалежную немагчыма. Гэта няслушна. Ніводная маленькая краіна не развіваецца самастойна. Таму наша мадэль — гэта найперш інтэграцыя. Што тычыцца нашай вышэйшай каштоўнасці, са слоў Аляксандра Лукашэнкі, — незалежнасці, то прэзідэнта таксама

трэба правільна разумець. Мяркую, гэта не супярэчыць інтэграцыі з Расіяй».

Каментавачь поспех такіх малых краін, як Тайвань і Сінгапур, спадар Крыштаповіч адмовіўся. Варта нагадаць, што ў еўрапейскіх маштабах Беларусь — вялікая краіна, а многія паспяховыя краіны ЕС істотна саступаюць у тэрытарыяльных маштабах Беларусі.

Яшчэ адно цікавае меркаванне наконт мэтазгоднасці інтэграцыі з Расіяй для беларускай эканомікі выказвае старшыня арганізацыйнага камітэта па стварэнні РГА «Еўразійскі народны саюз» Юрый Баранчык: «Калі краіна не можа прадаваць свае тавары, то сферы ўплыву сціскаюцца. Адпаведна, кожная краіна зацікаўленая ў заваёве новых рынкаў. Калі паглядзець гісторыю некаторых краін, якія пасля вайны рэзка паднялі сваю эканоміку, то яны на нека-

торы час увогуле зачыняліся ад астатняга свету, развівалі ў сябе вытворчасці. І, на мой погляд, у кіраўніцтва Беларусі, Расіі, Казахстану ёсць падобная дамова — развіць унутраныя рынкі, а потым пачаць экспансію на трэціх рынках. Мяркую, што ў перспектыве можна чакаць аб'яднання рынкаў ЕС і Еўразійскага саюза».

Малады палітолаг Яўген Прэйгерман падзяліўся сваімі назіраннямі, як расіяне, у тым ліку навукоўцы, успрымаюць ідэю інтэграцыі ў рамках Еўразійскага саюза:

«Надаўна быў у Маскве на прадстаўнічым мерапрыемстве. І там злавіў сябе на думцы: мы бышчам бы «брацкія дзяржавы», але насамрэч мы не блізкія адзін аднаму. Светаўспрымманне ў мяне і ў калег з Расіі абсалютна рознае, я проста быў здзіўлены, што людзі так могуць мысліць. Часта

гучыць фраза: «Я не ведаю, як гэта патлумачыць, але адчуваю, што нам трэба аб'ядноўвацца». Людзі заканчваюць аспірантуры, і некаторыя рэчы ад іх на ўзроўні аналізу дзіўна чуюць. Напрыклад, «у Беларусі ўсё так добра, бо проста добра. Я праязджаў і бачыў». Або такі варыянт: «Пра што вы там разважаеце? Якая Еўропа?», то бок альтэрнатывы Еўразійскаму саюзу для інтэграцыі Беларусі папросту не бачаць і не разумеюць, у чым праблема. Прафесар Маскоўскага дзяржаўнага інстытута міжнародных адносін просіць прывесці прыклад пазітыўных дзяржаўных трансфармацый. Гавару пра Польшчу, а яна мне адказвае: «Я была ў Лодзі і бачыла, як бяздомным людзям раздавалі ежу». І я думаю: ці з інстытутам нешта не тое, ці са светабачаннем», — рэзюме Прэйгерман.

5

▶ ПРАДПРЫЕМСТВЕ

НІХТО НА ВУЛІЧНЫЯ МАРШЫ НЕ ВЫХОДЗІЦЬ

Вольга ХВОІН

На прадпрыемстве «Граніт» у горадзе Мікашэвічы (Брэсцкая вобласць) 430 рабочых падалі заявы на звальненне з прычыны нізкіх заробкаў. Калі гэтая інфармацыя стала галоснай, то нехта нават параўнаў сітуацыю з Польшчай часоў «Салідарнасці» ды выказаў спадзею на тое, што «з Мікашэвічаў усё пачнецца». Аднак высветлілася, што ўсё значна больш праявілася.



Алег Стахаевіч

Рабочых не задавальняюць заробкі ў 200–400 долараў, людзі пачалі шукаць сабе новыя месцы працы ды пісаць заявы на звальненне. Прычым з пачатку года заробак быццам бы нават паменшыўся. «У студзені мне толькі чатыры чалавекі казалі, што атрымалі калі шасці мільёнаў. У сакавіку называлі суму ў чатыры мільёны», — таму людзі, якія працуюць у цяжкіх умовах горназдабываючай прамысловасці, і шукаюць больш прыбытковыя месцы.

Кіраўніцтва «Граніту» звальняць людзей адмаўляецца ды патрабуе ад іх мясечнай адпрацоўкі. Некаторыя, па словах лідара мясцовай суполкі Беларускага незалежнага прафсаюза Алега Стахаевіча, нават ідуць на прагулы ды адкрыты канфлікт з кіраўніцтвам.

Больш таго, адміністрацыя прадпрыемства «Граніт» абвяр-

гае інфармацыю аб масавым звальненні працоўных. «Гэтую інфармацыю мы не пацвярджаем катэгарычна», — заявіла выконваючая абавязкі намесніка гендиректара Маргарыта Сераокая. «Гэты факт дакладна мае месца. Гарадок невялікі, мы ведаем адзін аднаго. Інфармацыя пра звальненні ходзіць ужо месяц. А лічба ў 430 чалавек, па нашых звестках, была агучаная на апошняй планёрцы, — распавядае прафсаюзны лідар Алег Стахаевіч. — Але адміністрацыя ніяк не ідзе на ўрэгуляванне канфлікту, яны скачуць пад дудку зверху. Што ім казалі, тое і робяць».

Спадар Алег (яго, да слова, звольнілі з прадпрыемства на пачатку года) распавядае, што людзі згодныя нават быць звольненымі за прагулы. «Адзін рабочы напісаў заяву на звальненне, яе не задаволілі. Тады чалавек папросту не выйшаў на працу ды папрасіў звольніць яго за прагул. Сказалі, што ніякага прагула не было, але кожны дзень пачалі правяраць на алкатэстэры, по-

тым нават завезлі ў бальніцу ды прымусілі здаць кроў на аналіз наяўнасці алкаголю. Гэтыя паводзіны вывелі чалавека з сябе, ён пайшоў у бухгалтэрыю ды матам запатрабаваў звальняць яго за п'янку, калі такая справа. Іншы чалавек знайшоў у Мінску працу дальнабойніка з заробкам у 1,5 тысячы еўра. Яго таксама звальняць не хочуць, а вакантнае месца не будзе чакаць працяглы тэрмін. У снежні мінулага года кіраўніцтва казала, што палова раёна на чарзе стаць, каб уладкавацца на «Граніт» працаваць. Калі б гэта было праўда, то падпісалі заявы на звальненне без праблем», — распавядае пра канфлікты рабочых з працадаўцам Стахаевіч.

З Мінску інфармацыя пра пратэсты суровых мужыкоў, што працуюць у кар'ерах Мікашэвічаў на здабычы граніту, выглядае даволі ўнушальна. Але насамрэч размах гэтага супраціву значна меншы. Ніхто тысячамі на вулічныя маршы не выходзіць, масавыя публічныя сходы з ультыматывымі патрабаваннямі не ладзіць. Нават колькасць тых, хто хоча звольніцца, становіцца вядомай з планёркі кіраўніцтва. Выглядае, што беларусам да еднасці яшчэ расці і расці — пакуль гэта выступы адзіночак.

«На нас кінулі ўсю рэпрэсіўную машыну, — тлумачыць разрозненасць рабочых Стахаевіч. — Пасля нашай заявы аб намеры стварыць на прадпрыемстве незалежны прафсаюз змянілі правільны ўнутранага распарадку, прапуску сістэму. Я не магу прыехаць на «Граніт» ды зладзіць

там сустрэчу. Не могуць сабрацца масава і тыя, хто там працуе». Пытаюся, што перашкаджае людзям зладзіць сход пасля працоўнага дня хоць бы ў якім парку ці на прыватным падворку? «Мы збіраемся па некалькі дзясяткаў чалавек, гэта ёсць. Але людзей масава запалохалі. І цяпер нашая праца скіраваная на тое, каб паказаць, што не ўсё так страшна, як можа падацца. Я за гэты час даведаўся, што такое беларус. Падыходзіць рабочы і расказвае, як яго «прэсавалі». Аказваецца, пазваніў начальнік ды пытаўся, як яго справы. Парадавацца трэба, што начальства вырашыла пацікавіцца тваімі справамі, а не думаць адразу ж пра прэсінг».

Кіраўнік Беларускага незалежнага прафсаюза Мікалай Зімін таксама пацвярджае, што сітуацыя на «Граніце» мае лакальны характар. «Папросту гэтай праблемы раней ніхто востра не ўздываў, а цяпер пачалі адстойваць свае правы на годны заробак. Кіраўніцтва іншых прадпрыемстваў, дзе ёсць нашы зарэгістраваныя суполкі, больш-менш знаходзіць паразуменне з работнікамі. На «Граніце» суполка на стадыі рэгістрацыі, нам складана працаваць з кіраўніцтвам, бо для нас там няма вызначаных правых нормаў узаемаадносін». Кіраўніцтва «Граніту» гаворыць, што калі арганізацыя незарэгістраваная, то і слухаць нас няма чаго. Хаця на ўзроўні дамоўленасцяў можна было б нешта вырашыць, каб праблема не набывала такога маштабу, — гаворыць кіраўнік Беларускага незалежнага прафсаюза, дадае,

што хацелася б цвярозасці і паллобоўнай дамовы: — Мы б не хацелі, каб гэты канфлікт выліваўся ў супрацьстаянне з наймальнікам. Кіраўніцтва мусіць бачыць у нас партнёраў, але не праціўнікаў. Мы спадзяёмся на цвярозы розум. Мяркую, гэты выпадак больш праявіцца, чым гэта каму падаецца».

Беларускі незалежны прафсаюз спрабаваў зладзіць на Першамай мітынг у Мікашэвічах з падтрымкай мясцовых актывістаў, рабочых. Але гарвыканкам такой дамовы не даў, цяпер ідуць разборкі яшчэ і з-за гэтай забароны. «А многія былі гатовыя прыехаць і падтрымаць рабочых з «Граніту» публічна», — падсумоўвае няспраўджаныя планы Мікалай Зімін.

Што тычыцца афіцыйнага прафсаюза, які за малаэфектыўную працу на пачатку года крытыкаваў кіраўнік Брэсцкай вобласці Канстанцін Сумар, то, па словах Алега Стахаевіча, сваёй дзейнасці на прадпрыемстве прафсаюз не змяніў. Хіба што «больш актыўна сталі раздаваць пунцёжкі і падарункі».

У снежні 2011 года каля 600 работнікаў РУВП «Граніт» пакінулі прафсаюзную арганізацыю свайго прадпрыемства з-за таго, што былі незадаволеныя працай прафсаюза, нізкай зарплатай, хамскім стаўленнем адміністрацыі. Супрацоўнікі прадпрыемства звярнуліся ў незалежны прафсаюз.

«Граніт» займаецца здабычай і перапрацоўкай горных парод. На прадпрыемстве працуюць каля трох тысяч чалавек.

▶ ДОНАРСТВА

КРЫВЁЙ ЗА ЖЫЦЦЁ

Мікіта БРОЎКА

Усё больш збыднелых ад крызісу беларусаў пачалі зарабляць на ўласнай крыві. З большага гэта студэнты і беспрацоўныя, але хапае і донараў са стажам.

Валер — студэнт-завочнік БДУ. Знайсці годную працу вяснянацацігадоваму юнаку, які толькі скончыў школу, апынулася не так лёгка. Заробкі ў некваліфікаваных працаўнікоў не надта высокія. Нават пракарміцца за такія грошы нялёгка.

«Я працаваў кіроўцам у «Мінсксанаўтатрансе» — дзяржаўнай арганізацыі, якая абслугоўвае ўстановы аховы здароўя, — расказвае Валер. — Спачатку ўсё было нармальна. Але калі я вырашыў звольніцца, бо з'явіўся лепшы варыянт, высветлілася, што ўжо тыдзень таму кіраўнік аўтакалоны пачаў рыхтаваць дакументы на звальненне па артыкуле. Я быццам бы тыдзень не з'яўляўся на працы. Падчас разліку высветлілася, што мая машына спажывала значна больш паліва, чым гэта вызначана нормай. З тых 300 тысяч, што мне заплацілі за

месяц працы з 9 ранку да 6 вечара з двума выходнымі, яшчэ каля 120 вылічылі за перавыдатак паліва.

Здача крыві для Валера зараз — вымушаны дадатковы заробак. Пасля пачатку крызісу ад жадаючых стаць донарам не адбіцца. Валер, напрыклад, змог патрапіць на здачу толькі праз два месяцы пасля запісу.

Дзень донара пачынаецца з самага ранку. Усе працэдурны разам з дарогай займаюць каля шасці гадзін. Садзімся ў тралейбус. Кандуктару Валер паказвае студэнцкі — тое, што ён вучыцца на завочным, напісана на зваротным баку дакумента, і кандуктар гэтай дэталі не заўважае.

Перш за ўсё едем у паліклініку. Тут трэба ўзяць выпіску з медыцынскай карткі аб тым, што за апошні месяц донор не хварэў. Пасля атрымання паперы накіроўваемся ў Рэспубліканскі навукова-практычны цэнтр трансфузіялогіі і медыцынскіх біятэхналогій, што месціцца ў Навінках. Здаць кроў і яе кампаненты ў Мінску і Мінскім раёне можна ў шасці месцах. Кроў прымаюць паўсюль, а вось яе кампаненты — не.

Цэнтр досыць сучасны. На ўваходзе дзяжурць супрацоўнікі Дэпартамента аховы МУС. На

першым паверсе — буфет і касы, на другім — кабінеты лекараў, а на трэцім у донараў прымаюць кроў і яе кампаненты.

Перад здачай крыві патрэбна прайсці шэраг лекараў. Заўзятых аматараў алкаголю і наркатыкаў тут няма — здароўе донара дасканала правяраецца. Спіс пастаянных супрацьпаказанняў да донарства змяшчае 36 пунктаў. Яшчэ 11 пунктаў — часовыя супрацьпаказанні. Сярод іх ёсць і стан пасля аперацый і хвароб, а ёсць і незвычайныя — калі вы больш за два месяцы былі ў замежнай камандзіроўцы, давядзецца яшчэ два месяцы пачакаць, пакуль можна будзе здаць кроў. За двое сутак да здачы нельга ўжываць алкаголь, за суткі — есці тлустую, смажаную, вэнджаную і вострую ежу, а за тры гадзіны — паліць.

Звычайная здача крыві каштуе 318 тысяч. Студэнты дзённай формы навучання атрымліваюць яшчэ 71 000 рублёў. За здачу кампанентаў крыві прадугледжаны яшчэ большыя даплаты. Выдаецца і талон на харчаванне. Ён разлічаны на 14 тысяч рублёў. За іх донор атрымлівае дзве шакаладкі «Спартак», пачак печыва, два пакецікі цукру і пакецік з гарбатай. Талон можна памяняць на грошы, але звычайна так ніхто не робіць.

Здаючы кроў пастаянна, можна здабыць дадатковую выгоду — пасля саракавой і жыцці здачы крыві донара ўзнагароджваюць знакам «Ганаровы донор



Олагула

Рэспублікі Беларусь». Праўда, шэрагу льгот ганаровых донараў пазбавілі яшчэ ў 2007 годзе. Але нешта засталася: права на пазачарговае абслугоўванне ў дзяржаўных установах аховы здароўя, прадастаўленне працоўнага адпачынку ў зручны час ды іншае. А па выхадзе на пенсію ганаровыя донары Беларусі, БССР і СССР атрымліваюць да яе надбаўку — 40% ад мінімальнай пенсіі па ўзросце.

Праеўшы талон, мы ідем на трэці паверх — кроў прымаюць менавіта там. Да чакаўшыся сваёй чаргі, заходзім у донарскі зал. Тут — шэраг крэслаў, як у стаматалагічным кабінце. Яны дазваляюць перавесці донара ў напавяжачы стан — гэта робіцца для таго, каб выраўняць ціск. Працэс здачы ідзе каля пяці хвілін — за гэты час у кантэйнер паспявае набрацца 450 грамаў

крыві. Потым яго запайваюць, а рэшту крыві з трубка зліваюць у прабірку. Пракол туга бінтуюць, і донару ўжо можна ўставаць.

Зняць бінт можна будзе праз некалькі гадзін. Пасля здачы абавязкова трэба адпачыць паўгадзіны ў залі чакання, дзе можна паглядзець тэлевізар — пасля здачы ў донара падае ціск, і калі рабіць рэзкія рухі, можна страціць прытомнасць.

У наступны раз Валер вернецца сюды прыкладна праз два месяцы — калі яму дазволіць здаваць плазму. У адваротным выпадку — у пачатку жніўня, каб здаць кроў. Фактычна, два месяцы пройдуць, пакуль у арганізме цалкам адновіцца аб'ём крыві, і два месяцы — у чаканні чаргі.

У параўнанні з дакрызіснымі коштамі, зараз за адну здачу донору плацяць прыкладна на 10 долараў больш, чым раней.

ГРАМАДСТВА

▶ ПРАВЫ ЧАЛАВЕКА

Наталля Ільніч: Я НЕ МАГЛА НЕ ВЫЖЫЦЬ...

Пра звальненне настаўніцы гісторыі вышэйшай катэгорыі Талькаўскай сярэдняй школы Пухавіцкага раёна Наталлі Ільніч шмат пісалі недзяржаўныя СМІ. Пасля заканчэння гістфаку БДУ настаўніца больш за 25 гадоў адпрацавала ў школе, дзе стварыла краязнаўчы гурток і сайт talka.info, выдала кнігу «Талька і наваколлі», вывучае падзеі нацыянальна-вызвольнага паўстання 1863 года ў Ігуменскім павеце, штогод праводзіць Талькаўскі фэст, які любяць школьнікі і добра ведае грамадскасць. Сярод выхаванцаў Ільніч — сацыёлагі, гісторыкі, фалькларысты і музязнаўцы. На пачатку мінулага года настаўніца была звольнена за сваю актыўную грамадзянскую пазіцыю, якая праявілася і падчас апошніх прэзідэнцкіх выбараў. Нягледзячы на ганенні, Ільніч змагла захаваць гонар і застацца ў прафесіі. Пра ўсё гэта Наталля Ільніч распавяла журналісту НЧ Марату Гаравому.

Механізм працуе без збояў

— Працу сваю я люблю, і да сённяшняга дня ўспрымаю звальненне як вялікае няшчасце. Цэлы год я спрабавала ўладкавацца на настаўніцкую працу, пакуль урэшце не зразумела, што ў сённяшніх умовах шлях у школу для мяне зачынены. Я пераканалася на ўласным досведзе, што механізм выштурхоўвання непажаданых працоўных у краіне без збояў. А калі які збой і адбываецца, дык хутка выпраўляецца. Гэты механізм працуе на тое, каб зламаць і знішчыць тых, хто наважыўся ўзняць галаву, запалохаць астатніх, зрабіць іх маўклівымі сведкамі. А бывае — і саўдзельнікамі ганенняў.

Дапамажыце іншым

— Пасля звальнення я апынулася ў цяжкім стане: захварэла, выхаду не было відаць. Мой свет перакуліўся. Трэба было пачынаць усё з пачатку, а сіл не было. Выратавала мяне людская дапамога. Мне пашанцавала, што сваім добрым таленавітым словам пра звальненне напісала Марыя Эйсмант у «Народнай Волі», а таксама распавялі журналісты іншых недзяржаўных СМІ, у тым ліку БелаПАН, «Нашай Нівы» і Радзё Свабоды.

Калега са Слуцку Зінаіда Цімошчк звярнулася да чытачоў з прапановай дапамагчы чалавеку ў бядзе, сама прыехала са сваімі сябрамі на мой суд у Мар'іну Горку, першая даслала грашовы перавод.

Дзясяткі знаёмых і зусім не знаёмых працягнулі руку —



Фота: Н. Гаравы

Наталля Ільніч

мне тэлефанавалі, пісалі лісты, паштоўкі, дасылалі грошы і бандэролі. Немагчыма назваць усе прозвішчы добрых людзей: адных пераводаў я атрымала каля 170! Я да сённяшняга дня працягваю разважаць над гэтым феноменам. Чаму гэтыя людзі так зрабілі? Я чытала, што ў Польшчы, калі быў арыштаваны электрык Лех Валэнса, палякі літаральна завалілі дапамогай яго шматдзетную сям'ю. Але ж я добра ведала, што беларусы — не палякі, а вясковая настаўніца зусім не падобная да лідара польскай «Салідарнасці». Таму маштаб дапамогі суайчыннікаў уразіў мяне.

Што кіравала гэтымі людзьмі, калі яны ўзняліся і рушылі на пошту даслаць ліст ці перавод незнаёмаму? Людзей абурала

Аказалася, што ў нас ёсць шмат дзейных грамадскіх арганізацый і ініцыятываў, ёсць і Партыя БНФ, якая можа не толькі дзяліцца на часткі, але і дапамагчы выгнаным. Некалькі сяброў гэтай партыі і Кансерватыўна-хрысціянскай партыі — БНФ у цяжкія часы нават прыязджалі да мяне дамоў, каб падтрымаць. Таварыства беларускай школы хадайнічала ў судзе, а намеснік старшыні ТБШ Тамара Мацкевіч не прпусціла ніводнага судовага пасяджэння, каб падтрымаць мяне. А колькі было радасці, калі ТБШ дапамагло мне не згубіцца прафесійна і прапанавала рэдагаваць настаўніцкі метадычны сайт!

Ніхто, да каго я звярталася, не адмовіў у дапамозе. А большасць грамадскіх актывістаў прыйшлі

Мне не сорамна перад сваімі вучнямі і сябрамі — а гэта дарагое пачуццё. А тым калегам, хто не адчувае сябе камфортна ў сённяшняй нашай айчынай школе, хачу сказаць: не бойцеся!

несправядліваць і беззаконне, учыненыя чыноўнікамі? Яны разумеюць, што з кожным можа адбыцца такая справа, і на месцы звольненай «у сувязі з заканчэннем кантракта» можа апынуцца любы з іх? Людзі падзяляюць мае каштоўнасці, маю справу па адстойванню прафесійных і чалавечых правоў ды годнасці?

Я ўбачыла, што не адзінока, што шмат людзей падтрымліваюць мяне. Гэтая хваля салідарнасці пацвердзіла, што я маю рацыю і беларусы вартыя лепшага жыцця. Падтрымка людзей паказала, што ў Беларусі зараджаецца грамадзянская супольнасць, а гэта дае надзею на лепшае.

самі, не чакаючы просьбаў. Юрыдычнай кансультацыяй, парадай, адвакатам і падтрымкай у судах дапамаглі такія грамадскія структуры, як праваабарончы цэнтр «Вясна», грамадзянская кампанія «Наш Дом» і камітэт абароны рэпрэсаваных «Салідарнасць».

Я выжыла і таму, што перад вачыма быў прыклад людзей, якім было цяжэй, чым мне. У турмах сядзяць ні ў чым не вінаватыя, найлепшыя сыны беларускай нацыі. Яны пазбаўлены волі, церпяць здзекі, катаванні, іх могуць нават знішчыць фізічна. Гледзячы на гэтае беззаконне і пакуты, бачыш, што твая праблема нашмат менш балючая.

Не бойцеся

— Цэлы год я хадзіла па зачараваным коле — усё шукала працу ў школе. У Мінску, Асіповічах. Думалася, а раптам які-небудзь дырэктар не пабаіцца ды насуперак загаду звернуць мяне настаўніцай гісторыі? Я ж не самая горшая настаўніца і змагу даказаць гэта сваёй працай. Дарэмна спадзяванні. Толькі 12 студзеня 2012 года я спыніла безвыніковыя пошукі і зарэгістравалася рэпетытарам у падатковай інспекцыі. Дала абвесткі — і хутка знайшліся вучні. Цяпер я зарабляю на хлеб «дарэктарствам»: хаджу па вучнях, якім трэба мая дапамога, правожу ўрокі ў іх дома. Мне падабаецца. Тут вынік залежыць ад твайго майстэрства і любові да дзяцей, а не ад умення спрытна складаць паперы, патрэбныя начальству.

Як вольны чалавек я змагла прыняць удзел у навучальных праграмах за мяжой — раней мяне не адпускалі са школы. Стажыроўка па тэме «Эфектыўныя метады выкладання і ацэнкі» ў Варшаве была вельмі карыснай і дапамагае ў маёй настаўніцкай працы. Шкадую, што не распачала гэта адразу пасля звальнення, баялася ўзяць уласны лёс у свае рукі, прывыкла ўсё жыццё хадзіць у стройных шэрагах. Баялася, што не змагу знайсці вучняў, пагатоў, у маёй вёсцы такой працы няма, а трэба ездзіць на электрычцы і шукаць у горадзе.

Дзякуй Богу, усё наладжваецца, цяпер я ўжо ўпэўнена, што не загіну і сваёй настаўніцкай працай змагу зарабіць сабе на хлеб.

Не маўчыце

— Нехта, даведаўшыся пра маю гісторыю, зробіць выснову: не, сёння настаўнік не зможа

абараніць свае правы. Глыбей уцягне галаву ў плечы і пойдзе рабіць тое, што патрабуе начальства. «Я не хачу страціць працу, а значыць, кавалак хлеба для сваіх дзяцей, не хачу пераць свае нервы і здароўе, б'ючыся галавой аб каменную сцяну, не хачу стаць адрэнутым у грамадстве», — думае мой калега. І ў гэтым, вядома, ёсць жудасная логіка сённяшняга беларускага жыцця, логіка прыстасаванства.

Аналізуючы падзеі, што адбыліся са мною на працягу апошніх двух гадоў, я не жадаю такіх выпрабаванняў нікому з добрых людзей. Я не адчуваю сябе пераможцам. Але з упэўненасцю магу сказаць, што, калі б усё вярнулася назад, усё б зрабіла так, як зрабіла. Улічыла б памылкі, але прынцыповыя крокі засталіся б ранейшымі. Мне не сорамна перад сваімі вучнямі і сябрамі — а гэта дарагое пачуццё. А тым калегам, хто не адчувае сябе камфортна ў сённяшняй нашай айчынай школе, хачу сказаць: не бойцеся!

Я зразумела, што выйдзем мы з гэтай заганнай сітуацыі, калі перастанем баяцца крыўдзіцеляў. Я сама больш за ўсё баялася, што мы з дачкой не будзем мець грошай на хлеб, заплаціць за тэлефон і электрычнасць, набыць дровы. Усё жыццё прапрацаваўшы ў адной дзяржаўнай школе, вясковы чалавек, мала прыстасаваны да рынковых умоваў, не маючы ніякіх «блатаў» і знаёмстваў, — я змагла выжыць і пачаць усё спачатку.

Дапамажыце таму, хто пакутуе. Большасць настаўнікаў маўчаць і церпяць беззаконне, бо не ўпэўненыя, ці змогуць выжыць, калі будуць выгнаныя са сваёй працы, ці дапаможа ім хто, ці падтрымае. Салідарнасць — гэта самае важнае для нас сёння. Мы пераможам, калі падтрымаем тых, хто трапіў у жорны сістэмы. А наступныя — тыя, хто ўздыме галаву, — лягчэй перамогуць свой страх і прыстасаванства, калі будуць ведаць, што іх не кінуць добрыя людзі. Не мной сказана: для таго, каб зло перамагла, дастаткова, каб добрыя людзі нічога не рабілі.

Не маўчыце, калі вас гоняць. Мне дапамаглі людзі яшчэ і таму, што справа атрымала розгалас дзякуючы СМІ. Людзі даведаліся пра маю бяду, таму і праніклі гэтай праблемай. Чыноўнікі таксама баяцца розгаласу сваіх непрыгожых учынкаў. Некаторыя нават спыняюцца ад галоснасці, праўда, могуць рабіць паскудствы таёмна, чужымі рукамі. І пра гэта трэба казаць. Пра парушэнне правоў вельмі важна не маўчаць. Дзякуй Богу, што ў Беларусі яшчэ ёсць вольныя СМІ і праваабарончыя арганізацыі. У настаўнікаў ёсць свой сайт nastaunik.info, які чуйна адлюстроўвае ўсё, што адбываецца ў школьнай сістэме, у тым ліку — і факты парушэння нашых правоў.


Толькі ад нас саміх залежыць, якой будзе наша школа і наша Беларусь. Гэта толькі здаецца, што ад аднаго чалавека нічога не залежыць. Але ж усе справы пачынаюцца з першага кроку».

18 МАЯ, ПЯТНІЦА



06.00, 07.10, 07.35, 08.15, 08.35 До б р а й раниці, Беларусь!
07.00, 08.00, 09.00, 12.00, 15.00, 19.00, 00.15 Навіны.


15.10 «Заручальны пярсцёнак». Шматсерыйны фільм.
16.10 Навіны спорту.
16.15 «Зразумець. Прабачыць».



06.00, 07.30, 10.30, 13.30, 16.30, 19.30, 22.30 «24 гадзіны».
06.10 «Міншчына».
06.20 «Раніца. Студыя добрага настрою».



06.00, 11.00, 13.00, 16.00, 18.00, 20.30 Нашы навіны.
06.00, 09.00 Нашы навіны.
06.05 АНТ прадстаўляе: «Наша раница».




07.00 Рэгіянальная праграма.
08.00 Раница. Мінск.
09.00 Тэлебарометр.
09.05 Час футболу.

19 МАЯ, СУБОТА



07.00 Добрай раниці, Беларусь!
09.00, 12.00, 15.00, 19.00 Навіны.
09.10 «Здароўе». Ток-шоў.

17.05 Ігар Скляр, Аляксандр Панкратыў-Чорны ў камедыі «Мы з джаза».
18.40 «Адзін супраць усіх».



07.00 «Далёкія сваякі».
07.25 «Анфас».
07.40 «Салдаты-13». Серыял.



07.00 «Суботняя раница».
08.00, 09.00 Нашы навіны.
09.05 «Мая жонка мяне прычаравала». Шматсерыйны фільм.



07.05 Дабравест.
07.30 Мір вашай хаце.
07.40 Скарбіца Гомельшчыны.

10.45 Бітва экстрасэнсаў.
11.50 Школа рамонт.
12.50 Страсці па культуры.
13.30 Жансавет.



07.00 «Раница Расіі».
10.05 «Добры дзень, мама!» Тэлесерыял.
11.00, 14.00, 17.00, 20.00 Весці.



06.00 Інфармацыйны канал «НТВ раницай».
08.40 «І зноў добры дзень!».
09.35 Агляд. Надзвычайнае здарэнне.

15.10 «Справа густу».
15.35 Агляд. Надзвычайнае здарэнне.
16.25 «Пракурорская праверка».
17.25 «Кажам і паказваем». Ток-шоў.



05.00, 06.00, 07.00, 08.00, 09.00, 10.00, 11.00, 12.00, 15.00, 17.00, 18.00, 21.00 Навіны Садружнасці.



02.00, 10.00, 14.45 Веласпорт: Нацыянальны тур. Тур Італіі – 12-ы этап.

20.30 Тэніс: Турнір WTA. Рым - 1/4 фіналу.
22.15 Скачкі ў ваду: Чэмпіят Еўропы. - Сінхронныя скачкі ў ваду 3м Мужчыны Фінал.



07.00 Аб'ектыў.
07.25 Гарачы каментар.
07.35 Басанож па свеце (спазнаваўчая праграма).

ТЭЛЕТЫДЗЕНЬ

10

20 МАЯ, НАДЗЕЛЯ




06.40 Існасць.
07.05 Камедыя «Каўказская палонніца, або Новыя прыгоды Шурыка» (СССР).
08.25 Ранішня хваля.
09.00, 12.00, 15.00 Навіны.
09.10 Арсенал.
09.40 Тэлефільм АТН « Хоцімск « цыклау «Зямля беларуская».
09.50 Камедыйны серыял «Участак».
10.55 «Зона Х». Вынікі тыдня.
11.25 Да цешчы на бліны.
12.15 Медычыныя таямніцы.
12.45 Культурныя людзі.
13.20 Дакументальна-біяграфічны цыкл «Мая праўда» (Украіна).
14.15 Клуб рэдактараў.
15.10 Рэгіянальная праграма.
15.30 Дзённік «Еўрабачання».
15.45 Камедыя «Старыя разбойнікі» (СССР).
17.30 Каробка перадач.
18.10 Суперлато.
19.00 Меладрама «Дні грому» (ЗША).
21.00 У цэнтры ўвагі.
21.55 Журналісцкае расследаванне «Эфект натоўпу».
22.20 Закуліссе модных паказаў.
22.50 XXI рэспубліканскі конкурс моды і фота «Млын моды».
23.50 «Еураноч».

16.15 Навіны спорту.
16.20 Нядзельны «Ералаш».
16.45 Прэм'ера. «Ішлі б вы ў лазню».
17.45 «Клуб Вясельных і Знаходлівых». Вышэйшая ліга.
20.00 Контурны.
21.05 «Дыханне планеты».
21.40 «Дзве зоркі». Лепшае.



07.00 «Далёкія сваякі».
07.25 «Салдаты-13». Серыял.
09.00 «Аўтапанарама».
09.30 «Відавочца прадстаўляе: самае смешнае».
10.25 «Вялікі сняданак».
11.05 «Кіно»: «3 Парыжа з каханнем». Францыя, 2009 г.
12.50 «Добры дзень, доктар».
13.25 «Залатая калекцыя»: «Ляццяць жураўлі». СССР, 1957 г.
15.15 Ток-шоў «Такі лёс».
16.00 «Цэнтральны рэгіён».
16.30 «24 гадзіны».
16.50 «Праўда». Праграма Паўла Каранеўскага.
17.30 Канцэрт Міхаіла Задорнава.
19.00 «Аўтапанарама».
19.30 «Тыдзень». Інфармацыйна-аналітычная праграма.
20.40 «Фільм тыдня».
22.25 «Пякельная кухня».
23.45 «Арт-хаўс».
01.25 «Баец. Нараджэнне легенды». Серыял.



07.25 Размова са святаром.
07.35 Прыступкі Веры.
07.50 Таямніца душы.
08.20 Прыгодніцкі баявік «Ход у адказ» (СССР).
09.50 Бухта капітанаў.
10.25 Кінаспробы.
11.05 Тэлебарометр.
11.15 Школа ремонту.
12.20 Шоў «Суперінтуіцыя».

13.25 Футбол. Кубак Беларусі. Фінал. Мінск-Нафтан. Прамая трансляцыя.
15.55 Хакей. Чэмпіянат свету. Матч за 3-е месца. Прамая трансляцыя.
18.30 Вышэй за дах.
19.05 Спорт-кадр.
19.50 Навіны надвор'я.
20.25 Хакей. Чэмпіянат свету. Фінал. Прамая трансляцыя. У перапынку: КЕНО.
22.55 Эксцэнтрычная камедыя «Памяняцца месцамі» (ЗША).
00.55 Шоў «Суперінтуіцыя».



07.00 Мультифільм.
07.20 Мікалай Дабрынін у тэлесерыяле «Байкі Міцця».
09.15 «Сяброўкі» (2010 г.).
11.00 Вясці.
11.15 «Сам сабе рэжысёр».
12.00 «Смехапанарама Яўгенія Петрасяна».
12.30 «Ідзі і не аглядайся».
14.00 Вясці.
14.15 «Адзінства дакладных».
15.15 «Гарадок».
16.15 «Смяяцца дазваляецца». Гумарыстычная праграма.
17.25 «Прэферанс па пятніцах».
19.15 «Рассмашы коміка».
20.00 Вясці тыдні.
21.05 «Прыгажуня і Пачвара» (2012 г.).
23.15 1/8 фіналу Першай лігі КВЗ.



06.30 Дэтэктывы серыял «Мужы».
08.00 Сёння.
08.20 «Першая прадача». Аўтамабільная праграма.
08.50 Іх норавы.
09.25 Ядзім дома!
10.00 Сёння.
10.20 «Жаночы погляд».
11.05 Дачны адказ.
12.10 «Развод па-руску».
13.00 Сёння.
13.20 «Кропка незвароту». Іосіф Бродскі.

14.15 Серыял «Вуліцы пабітых літароў».
16.00 Сёння.
16.20 Следства вялі.
17.05 Ізноў Добры дзень!
18.00 «Увага, вышук!».
18.30 Надзвычайнае здарэнне. Агляд за тыдзень.
19.00 «Сёння. Выніковая праграма».
20.00 Чыстасардэчнае прызнанне.
20.45 «Цэнтральнае тэлебачанне». Першае інфармацыйнае шоў.
21.55 «Таёмны шоў-бізнэс».
23.00 Арэна вострых дыскусій.
00.00 «Мой дом - мая крэпасць».



05.00, 04.05 Д/ф «Цыганскі вальс».
06.00 «Смачны свет».
06.30 М/ф «Сёе - што з губернскага жыцця».
08.15 «Мільён пытанняў аб прыродзе».
08.30 «Прыгоды Компаса і Будзільніка».
08.45 «Эксперыментатары».
09.00, 15.00 Навіны Садружнасці.
09.10 «Ведаем рускую».
10.10 «Даведнік».
10.40, 01.10 Т/с «Аперацыя «Супермаркет».
13.30 Д/ф «Доказы віны».
14.00 «Правілы жыцця».
15.10 Ток-шоў «Яшчэ не разам».
15.50, 21.00 Т/с «Мая мяжа».
20.00 Выніковая праграма «Разам».
22.50 М/ф «Рырыта».
00.40 «Паўночнікі».



02.00 Веласпорт: Нацыянальны тур. Тур Італіі - 14-ы этап.
09.30 Чэмпіянат свету ў класе Турынг: Кваліфікацыйны раўнд.
09.45 Чэмпіянат свету ў класе Турынг: Размінка.
10.15 Веласпорт: Нацыянальны тур. Тур Італіі - 14-ы этап.
11.00 Вяславанне на байдарках і каноз: Кубак свету. Польшча - Спрынт.
12.00 Скачкі ў ваду: Чэмпіянат Еўропы.
13.00 Веласпорт: Нацыянальны тур. Тур

Італіі - 14-ы этап.
14.00 Чэмпіянат свету ў класе Турынг.
15.00 Чэмпіянат свету ў класе Турынг.
16.15 Веласпорт: Нацыянальны тур. Тур Італіі - 15-ы этап.
18.30 Скачкі ў ваду: Чэмпіянат Еўропы.
20.00 Скачкі ў ваду: Чэмпіянат Еўропы.
20.30 Скачкі ў ваду: Чэмпіянат Еўропы. - Жанчыны 3м Сінхронныя скачкі Фінал.
21.30 Тэніс: Турнір WTA. Рым - Фінал.



07.00 Аб'ектыў.
07.15 Зона «Свабоды».
07.45 «Доктар Марцін», серыял: 26 серыя.
08.30 Калыханка для самых маленькіх.
09.05 Еўропа сёння.
09.30 Навігатар.
09.45 Два на два (тэледыскусія).
10.15 Асабісты капітал.
10.30 «Чэшская мара», дак. фільм, 2004 г.
12.00 Калыханка для самых маленькіх.
12.35 Рэпартэр.
13.00 «Тэра постсаветыка. Мільянер з лесу», дак. фільм, 2010 г., Польшча.
13.30 ПраСвет.
13.55 Гісторыя пад знакам Пагоні.
14.05 «Праблема з камарамі ды іншыя гісторыі», дак. фільм, 2007 г., Балгарыя.
15.05 «Шлюб і перадузятасць», маст. фільм, 2005 г., ЗША-Вялікабрытанія.
17.00 Прэс-экспрэс (агляд медыяў).
17.15 «На поўных абаротах», серыял.
18.00 Прыватная калекцыя.
18.25 Два на два (тэледыскусія).
18.55 Вагон.
19.00 Басаноў па свеце.
19.25 Гісторыя пад знакам Пагоні.
19.35 Калыханка для самых маленькіх.
19.50 «Прафесія «кат»», дак. фільм, 2001 г.
20.50 Моўнік (лінгвістычная праграма).
21.00 Тыдзень у «Аб'ектыве».
21.40 Эксперт.
22.10 Фільматэка майстроў: «Кэндзі», маст. фільм, 2006 г., Аўстралія.
00.00 «Калыханка» ад Сашы і Сірожы.
00.10 Тыдзень у «Аб'ектыве».
00.50 Прэс-экспрэс (агляд медыяў).

Шаноўныя чытачы!

На жаль, газету «Новы час» немагчыма набыць у шапіках або крамах. Няма нас і ў дзяржаўнай сістэме распаўсюду Белпошты. Але можна падпісацца на «Новы час» і кожны тыдзень атрымліваць газету.

Падпісацца можна на любую колькасць месяцаў, аформішы банкаўскі ці паштовы перавод і накіраваўшы копію плацэжнага дакументу на адрас рэдакцыі. (Глядзіце ўзоры квітанцый). Нашы рэквізіты: рахунак 3012741108019 у аддзяленні №539 ОАО «Белінвестбанка», код банка 153100739. Адрас банка: 220004, Мінск, вул. Калектарная, 11. Адрас рэдакцыі: 220113, Мінск, вул. Мележа, 1, офіс 1234.

Акрамя таго падпісацца можна ў офісе і ў нашых рэгіянальных прадстаўнікоў:
Магілёў: (8 029) 604 34 57 Юрый;
Мінск: (8029) 178 31 68 Вольга;
Бабруйск: (8029) 628 75 01 Вольга;
Слуцк: (8044) 755 66 48 Марына.

Паважаныя чытачы!

З новага 2012 года мы вымушаны ўзняць падпісны кошт аднаго нумара газеты да 1200 руб., аднаго месяца — 4800 руб. Дзякуй, вам, за разуменне і падтрымку!
Запрашаем да супрацоўніцтва распаўсюджвальнікаў газеты ва ўсіх рэгіёнах Беларусі.
Даведка па тэл. (8 029) 651 21 12.

Для тых, хто прымае рашэнні!
Новы Час
www.novychas.org

Form for electronic money transfer via BelPost. Includes fields for sender/receiver details, amount, and bank information.

Form for receipt (квитанция) from ЧИУП «Час навінаў». Includes fields for account numbers, dates, and amounts.

▶ ПАЛЕМІКА

ЗА І СУПРАЦЬ СТУЖКІ

Алег НОВІКАЎ

Апошнім часам абавязковым атрыбутам святкавання 9 мая ў Расіі і Украіне стала палеміка наконт таго, ці трэба ў гэты дзень насіць георгіеўскую стужку.

«Георгіеўская стужка» — грамадская акцыя па раздачы сімвалічных стужак, прысвечаная Дню Перамогі, якая праходзіць з 2005 года па ініцыятыве шэрагу расійскіх грамадскіх арганізацый. З таго часу акцыя стала традыцыйнай і пашырылася на больш чым 30 краін. Калі верыць афіцыйнаму сайту акцыі «Георгіеўская стужка», толькі за першыя 6 гадоў яе правядзення ў свеце было распаўсюджана больш 50 мільёнаў стужак. У спісе краін, дзе праводзіцца кампанія, прысутнічаюць нават такія далёкія ад тэмы Другой сусветнай вайны, як, напрыклад, Афганістан або В'етнам.

Паступова кампанія пашыралася, пашыраліся і кола яе крытыкаў. Парадаксальна, аднак першымі незадаволенымі аказаліся жэлезабетонныя савецкія патрыёты, якія добра разбіраліся ў пытаннях савецкай фалерыстыкі. На іх думку, георгіеўская стужка не мае ніякага дачынення да Вялікай Айчыннай вайны. Наадварот, існуюць выпадкі ўзнагароджання салдат арміі Уласава і калабарантаў георгіеўскай зброяй і георгіеўскімі крыжамі.

У сваю чаргу, прыхільнікі акцыі звяртаюць увагу на тое, што георгіеўскія чорна-жоўтыя колеры ўпрыгожваюць калодкі «Ордэна Славы», заснаванага ўказам Прэзідыума Вярхоўнага Савета СССР у 1943 годзе. Гэтым ордэнам узнагароджваліся вайскоўцы, якія прымалі непасрэды ўдзел у змаганні на франтах вайны.

Па-другое, крытыкам акцыі не падабалася сама абраная форма папулярнага памяці пра вайну. Аднак гэта ў нас такога кшталту сімвалічныя стужкі нешта незвычайнае. Між тым, на Захадзе кавалак тканіны рознага колеру (ад англ. awareness ribbon) даўно выкарыстоўваецца для дэманстрацыі стаўлення ўладальніка стужкі да якога-небудзь пытання ці праблемы, выяўлення падтрымкі нейкага грамадскага руху. Уво-



гуле, насіць стужкі пачалі ў 1970-я гады ў знак пратэсту супраць вайны ў В'етнаме. Такую форму пратэсту прыдумалі дзякуючы песні «Round Her Neck She Wears a Yeller Ribbon» («вакол яе шыі была жоўтая стужка»). Яе напісалі ў часы Першай сусветнай вайны, а пасля перапелі рок-музыкі.

Сапраўдная эпідэмія папулярнасці нашэння стужак пачалася ў 1980-я гады, калі чалавечтва пазнаёмілася са СНДам. Тыя, хто хацеў прыцягнуць увагу грамадства да праблемы, пачалі дружна насіць чырвоныя стужкі. Гэта практыка стала вельмі папулярнай. З таго часу сімвалічныя стужкі выкарыстоўвае абы-хто і пры якой заўгодна падставе. Напрыклад, наяўнасць чырвона-чорнай стужкі на адзенні нейкай асобы павінна значыць, што яна прытрымліваецца атэістычных поглядаў. А вось сіне-чырвоная стужка ёсць знакам

смутку па ахвярах землятрусу ў Гаіці 2010 года.

Пры гэтым адзін і той жа колер можа азначаць розныя рэчы, што часам пры ўсёй сур'езнасці праблематыкі выклікае іронію. Так, пасля апошніх выбараў у расійскую Думу сярод апанентаў Пуціна стала модна насіць белую стужку як сімвал пратэстаў супраць фальсіфікацый. Між тым, белая стужка на Захадзе значыць занепакоенасць праблемай самазабойстваў сярод падлеткаў-геяў.

Яшчэ больш хаосу дадае тое, што кампаніі з сімвалічнымі стужкамі часта лакалізаваныя. Так, у Казахстане нашэнне жоўтай стужкі значыць пратэст супраць хваробы «анамастычны сверб». А ў Эстоніі знак падтрымкі суайчыннікаў — ахвяр кіднепінгу ў Ліване.

Нядзіўна, што на Захадзе задоўга да з'яўлення георгіеўскіх стужак мода на awareness ribbon

падпала крытыцы. Напрыклад, яе высмейвалі як актыўнасць для гультаяў — сродак, які дазваляе людзям выказаць пазіцыю, не прыкладаючы ніякіх высілкаў.

Імпарт ідэі awareness ribbon у былы СССР дадаў новыя адценні праблеме. Галоўны матыў крытыкі акцыі «Георгіеўская стужка» — яна ў Расіі арганізуецца «зверху» і пераўтворана ў «прапуцінскі флэшмоб пракрамлёўскіх рухаў і партый». Расійскі паэт і публіцыст Л. Рубінштэйн бачыць у стужках «спробу бюракратызацыі чалавечай памяці».

Як не дзіўна, у гэтым пытанні з дысідэнтамі блакуюцца некаторыя расійскія патрыёты. На іх думку, акцыя «Георгіеўская стужка» паганіць легендарныя георгіеўскія колеры. «Георгіеўская стужка — гэта не проста кавалак матэрыі, які, зыходзячы з вар'яцкай ідэі арганізатараў акцыі, можна бестурботна прывязваць на аўтамабільную антэну ці завязваць ёй боты! Георгіеўская стужка — гэта шматвяковы знак, які ўвасабляе падзвіг рускага ваяра на палях бітваў, гэта «дым і полымя» Айчыны!» — гаворыцца на адным з сайтаў.

Нарэшце, шмат знайшлося і тых асобаў, хто лічыць, што гэта прафанацыя падтрымкі ветэранаў. На форумах можна прачытаць: «Лепш бы гэтыя грошы накіравалі на падтрымку ўдзельнікаў вайны і працоўных тылу». Або: «Падумаіце трохі, чаму пры савецкай уладзе не рабілі «знакам» перамогі стужку і не арганізавалі падобных акцый? Тады ветэранаў паважалі,

а цяпер, мабыць, вырашылі, што іх голас усё адно ніхто не пачуе, а народу патрэбна шоў».

У суседняй Украіне свая спецыфіка. Тут кампанія «Георгіеўская стужка» не мае дзяржаўнага характару. Гэтым займаюцца актывісты прарасійскіх арганізацый, сярод якіх экстрэмісцкія групы кшталту «Данецкая Русь» або «Рускамоўная Украіна». Гэта выклікае адэкватную рэакцыю ва ўкраінскамоўнай частцы грамадства.

Як адзначае Іван Патрыляк, дырэктар музея гісторыі Кіеўскага ўніверсітэта: «Здавалася б, мэта добрая — ушанаваць памяць ветэранаў вайны, але на самай справе гэта стужка прывязаная да цяперашняга расійскага гістарычнага наратыву».

У сувязі з гэтым кампанія выклікала байкот з боку пэўнай часткі грамадства Расіі і краін СНД. Сабралі сапраўднае дасье на «нямэтавае» выкарыстанне георгіеўскіх стужак. Так, георгіеўскія стужкі на жаночых торбачках (на якія аўтары акцыі таксама прапануюць іх вешаць) з'яўляюцца «гламурным атрыбутам свята», але ніяк не праявай павагі да ветэранаў. Вядомы факты выкарыстання малюнка стужак ва ўпрыгожванні біяпрыбіральных на 9 мая ў Маскве, у перадсвяточным упрыгожванні шэрагу алкагольнай прадукцыі, у рэкламе перадсвяточных стрыптыз-вечарынак.

У сваю чаргу, прыхільнікі акцыі лічаць, што «гора-крытыкі, якія чапляюцца сёння да стужкі, заўтра пачнуць замахвацца на іншыя святыя для нашай краіны сімвалы». Таксама варта дадаць, што георгіеўскія колеры дзякуючы акцыі сталі ўспрымацца як фарбы ветэранскага руху, што сярод ветэранаў не выклікае ніякага пратэсту. Прызналі георгіеўскія стужкі і шматлікія дэмакраты ў Беларусі. Так, у Брэсце пару гадоў таму тыя стужкі мясцовыя апазіцыянеры раздавалі мінакам разам з бел-чырвона-белымі.

Пры ўсіх «за» і «супраць» нельга не прызнаць, што акцыя спрыяла дэбатам у постсавецкім грамадстве наконт таго, што значыць быць патрыётам і якімі сёння павінны быць праявы памяці пра вайну.

Адмоўны момант — занадта вялікая палітызацыя стужкі, якая з кожным годам толькі павялічваецца. Так, у сувязі з тым, што апазіцыя масава носіць белыя стужкі, улада ў Расіі яўна пачала супрацьстаўляць гэтам жоўта-чорныя колеры Георгія. «Шаспёркі ЦРУ не дрэмлюць! Сябры! Расія ў небяспецы! Давайце замест белай стужкі здраднікаў павяжам георгіеўскую стужку адзінай Перамогі», — можна прачытаць у рунэце.



▼ ЯНЫ ПРА НАС: ЗАМЕЖНАЯ ПРЭСА ПРА БЕЛАРУСЬ

Пра Беларусь прынята казаць як пра вельмі ідэалагізаваную краіну: за гэта яе і любяць, і ненавідзяць. Насамрэч, беларускім ідэолагам востра бракуе свежых ідэй. І рачэй за ўсё гэта праяўляецца 9 мая. Беларускім службоўцам, адказным за прапаганду нацыянальных ідэй, бракуе крэатыву. Зразумела, у такіх умовах Беларусь рызыкуе сутыкнуцца з новай праблемай: па меры таго, як эфект ад працы функцыянераў-ідэолагаў будзе зводзіцца на нішто, беларусы могуць расчаравацца ў краіне і ў абраным ёй шляху.

«Росбалт» (Расія)

Нават Аляксандр Лукашэнка прызнаў той факт, што праз адкрытую мяжу краіну пакідаюць лепшыя спецыялісты, якіх вабяць больш высокія зарплаты ў Расіі. Напрыклад, у

наш час беларускімі лекарамі камплектуецца Федэральны цэнтр траўматалогіі, артапедыі і эндапротэзавання ў Смаленску. Па статыстыцы, нават у ранейшыя гады Беларусь штогод пакідалі каля 10% медыкаў. Зараз жа, калі прыбыткі беларусаў зваліліся, гэты працэс толькі набірае абароты. Пералік ахвяр інтэграцыі папаўняецца ледзь не штодня, у той час як спіс бонусаў невялікі і карыстаецца імі адзін чалавек — для захавання сваёй незалежнасці ўлады.

«Вести» (Малдова)

Спісы невяязных — такі сіметрычны адказ беларускіх уладаў еўрапейскім, якія ўвялі свой чорны спіс беларускіх службоўцаў, суддзяў і супрацоўнікаў праваахоўных органаў, якім забаронены ўезд у краіны Еўропы і ЗША. Вя-

дзеца такая вайна. Але яны трохі спазніліся, таму што ўжо ёсць адзіная мытная прастора, саюз Расіі і Беларусі, і на поўных парах нясецца цяжкі інтэграцыі Расіі, Беларусі і Казахстана. Калі Лукашэнка будзе працягваць будаваць жалезную заслону, то ў барацьбу за свабоду беларускіх палітвязняў будзе ўмешвацца не Брусель, а Масква, таму што Масква не збіраецца аб'ядноўвацца з нейкім хлявом, абгароджаным жалезным плотам.

«Finan FM» (Расія)

Украіна сёння мае мала рэсурсаў, каб гарантаваць сваю бяспеку. Калі пасварыцца з Захадам, дык гэта аслабіць пазіцыі Украіны. Можна паглядзець на прыклад Лукашэнка. Расія адзін за адным забірае фактары суверэннага

ў Беларусі. Гэта шлях у нікуды. Да адсталасці і гістарычнага пройгрышу.

«BBC» (Вялікабрытанія)

Прысутнасць ЕС, і такім чынам — уплыў, у лабавых краінах не азначае істотнага рынчага ўздзеяння. ЕС можа ўвесці візавыя забароны ў адносінах да рэжыму Лукашэнка ці асудзіць стан правоў чалавека ў Азербайджане — гэта вельмі важныя сімвалічныя крокі. Але тое, як гэта палітыка ўжываецца сёння, наўрад ці прымусіць абодва рэжымы змяніць свае паводзіны, калі справа даходзіць да такіх пытанняў, як дэмакратызацыя палітычнай сістэмы і вяршэнства закона — абодва рэжымы імкнуцца працягваць дыялог з ЕС у сферы чыстай тэхнакратыі і эканамічнай дапамогі.

«Панорама» (Арменія)

МІЖНАРОДНЫЯ НАВІНЫ

ЦЭНТРАЛЬНАЯ АЗІЯ. ЮБІЛЕЙ РУСКАГА КАЛАНІЯЛІЗМУ

Роўна 145 гадоў таму расійскі імператар Аляксандр II зацвердзіў праект спецыяльнага камітэта пра стварэнне Туркестанскага генерал-губернатарства. Юбілей стварэння гэтай установы выклікаў цікавыя дэбаты сучасных гісторыкаў на тэму эфектыўнасці расійскай каланіяльнай мадэлі ў Цэнтральнай Азіі. На думку большасці сучасных гісторыкаў, Расія не здолела стварыць нешта падобнае на брытанскую і французскую схемы падпарадкавання палітычных эліт на захопленых тэрыторыях. Вызначальным тут стала «падпарадкаванасць» туркестанскай адміністрацыі Ваеннаму ведамству. У выніку мясцовае грамадства так і не было інтэграванае ў агульнарасійскі палітычны працэс. Самае цікавае, што нежаданне даць тубыльцам грамадзянскія правы мела негатыўныя наступствы для самога цэнтру. «Інкарпарацыя ў склад Расійскай імперыі сярэднеазіяцкіх земляў і іх каланіяльнае «ўладкаванне» не прывялі да канчатковага замірэння гэтых тэрыторый. Іх «чужароднасць» заўсёды адчувалася і, па сутнасці, з'явілася адной з прычын развалу Расійскай імперыі, а потым, дарэчы, і Савецкага Саюза. Таму і існуе цалкам апраўданы пункт гледжання, што заваёва рускімі Сярэдняй Азіі прынесла Расіі больш негатыву, чым пазытыву», — піша адзін з гісторыкаў.

Паводле ўзбекскай прэсы

НОВАЯ ЗЕЛАНДЫЯ. ПРАДУКТОВЫ ДЭФІЦЫТ

З крам Новай Зеландыі імкліва знікае любімы тут далікатэс: харчовая паста «Мармайт». «Мармайт», дарэчы, — адна з самых вялікіх загадак брытанскай кулінарыі. Гэта маса з канцэнтраваных піўных дражджэй з травамі і спецыямі. Прадукт узнік у XIX стагоддзі і чамусьці вельмі падабаецца англічанам і жыхарам брытанскіх калоній. «Мармайт» — ледзь не нацыянальны здабытак Новай Зеландыі. Аднак цяпер на паліцах супермаркетаў замест пасты новозеландцы знаходзяць абвесткі: «Выбачыце, «Мармайт» няма». Адна радасць: прычына дэфіцыту — не крызіс, а прырода. Ва ўсім вінаваты леташні землетрус у горадзе Крайстчэрч. Тэктанічныя рухі зямной кары разбурылі галоўны і фактычна адзіны завод па вырабу пасты. Прадпрыемства дагэтуль не адноўлена. Уладальнікі крам просяць прабачэння ў кліентаў, заказваюць імпортныя партыі. Але вось бяда: замежны «Мармайт» па сваіх смакавых якасцях моцна саступае айчынным, упэўненыя новозеландцы.

Паводле брытанскай прэсы

МАЛДОВА. АД ПЕДАФІЛА ДА «НЯЧЭСНАГА ГІСТОРЫКА» АДЗІН КРОК

Прэзідэнт Малдовы Ніколае Цімофці, які быў абраны на пасаду дзякуючы галасам прарумынскіх партый, адмовіўся падпісаць прыняты парламентам закон аб прымусовай кастрацыі педафілаў. Кіраўнік дзяржавы пры гэтым спасылаецца на адпаведныя пункты канстытуцыі. Тым не менш факт адмовы адразу быў выкарыстаны камуністычнай апазіцыяй, якая абвінаваціла гаранта канстытуцыі ў падтрымку вычварэнцаў. «Хіба вам не нагадвае «канец свету» сітуацыя, калі людзі з перакручанай псіхікай, названыя таксама яшчэ педафіламі, здзекуюцца з малалетніх дзяцей, а калі справа даходзіць да таго, каб іх судзіць, мы чамусьці заклікаем да нормаў маралі, спасылаемся на Канстытуцыю, на Дэкларацыю правоў чалавека і на іншыя дакументы?» — надрываецца камуністычны друк. Аднак на гэтым камуністы не супакоіліся. Як піша бліжэйшая да іх газета «Незалжняя Малдова», дазвол на сэксуальныя вычварэнні, які быццам санкцыянаваў сам Цімофці, значыць дазвол на акты вычварэння ў гістарычнай навуцы, а непасрэдна на сцвярджанне пра тое, што малдаване — гэта румыны.

Паводле малдаўскай прэсы

НИКАРАГУА. СМЕРЦЬ АПОШНЯГА ПАРТЫЗАНА



У Нікарагуа на 81-м годзе жыцця памёр Томас Борге — апошні з жывых заснавальнікаў славутага Сандынскага фронту нацыянальнага вызвалення (FSLN). Борге нарадзіўся ў 1930-м і яшчэ ў гады навучання ў ВНУ стаў сябрам партызанскай групы, што каштавала яму свабоды. Пасля

двух гадоў турмы ён здолеў збегчы на Кубу. І ў 1961 годзе стаў адным з заснавальнікаў FSLN. Калі ў 1979 годзе дыктатура клану Самосы пад ударам сандынстаў ляснулася, Борге атрымаў пасаду дырэктара МУС. Апошнім часам Борге займаў высокія ганаровыя пасады ў кіраўніцтве Фронту, а таксама некаторы час узначальваў нікарагуанскую дыпламатычную місію ў Перу. Застаецца сказаць, што Борге быў адным з самых улюблёных куміраў нікарагуанскіх жанчын. Пра яго сэксуальныя прыгоды нават распавядалі анекдоты. Увогуле, смерць Борге стала сапраўднай трагедыяй для нацыі. Калі стала вядома, што партызан памёр, усе СМІ, уключаючы тыя, што не любяць FSLN, перарвалі трансляцыі. Праўда, без крытыкі не абшлось. Борге яшчэ пры жыцці абвінавачвалі ў тым, што будучы кіраўніком МУС ён пераследаваў апазіцыю і Касцёл. У той час у Нікарагуа было тайна забіта 37 чалавек, праціўнікаў сандынскага рэжыму.

Паводле іспанскай прэсы

МЕРКАВАННЕ

ГРЭЦЫЯ АБРАЛА ХАОС

На выбарах 5 мая грэкі адмовілі ў даверы вядучымі партыямі за прынятыя імі меры жорсткай эканоміі. Трыумфатарамі сталі левыя радыкалы. Пра наступствы такога выбару журналіст НЧ Алег Новікаў размаўляе з Вольфганам Церпінам, нямецкім журналістам, які працуе ў Грэцыі.

— Грэчаская палітыка доўгі час нагадвала мясцовае футбол, дзе фактычна ёсць два выбітныя клубы — «Алімпіакас» і «Панатіціакас», якія па сутнасці і вырашалі лёс чэмпіянату. У палітыцы такімі гульцамі былі кансерватары і сацыялісты. І раптам іх гегемонію парушыў клуб з самага нізуртурнірнага табліцы. Што сабой уяўляе СИРІЗА?

— Група СИРІЗА (Кааліцыя радыкальных левых) узнікла напярэдадні парламенцкіх выбараў 2004 года. Гэта аб'яднанне левых ініцыятыў і партый, якіх у свой час сабрала пад адным дахам нянавісць да дагматычнай сталінісцкай Кампартыі (ККЕ). Пра сектанцкі характар камуністаў сведчыць хаця б тое, што яны дасюль пры фармаванні палітычнага курсу кіруюцца пастановамі даваеннага з'езду Камітэтарна, падтрымліваюць Зюганова і вашага Лукашэнку. Спачатку СИРІЗА набірала невялікую колькасць галасоў — 3–5 працэнтаў. А з трэцяга разу зрабіла папросту прарыв.

— У чым прычыны такога электаральнага цуда?

— Прычыны зразумелыя — не давер да старых партый. У канцы 2011 года тры з чатырох галоўных партый у грэчаскім парламенце дамовіліся пра фармаванне кааліцыйнага ўрада, мэтаю якога будзе ратыфікацыя дамовы з Еўропай і, як следства, правядзенне эканамічных рэформаў у краіне. Камуністы, як заўсёды, былі супраць, аднак гэтым разам быццам не вельмі. Гэта і стварыла ілюзію таго, што яны таксама частка каманды. Галоўным пунктам дамовы з МВФ і ЕС накіравана выдзялення трансшу было патрабаванне скараціць бюджэтны дэфіцыт. У выніку скарачэнне дзяржаўных праграм прывяло да новага вітку беспрацоўя. Як следства, пры першай магчымасці грэкі адмовілі старым партыям у даверы.

— Героём усіх еўрапейскіх газет цяпер з'яўляецца Алексіс Ціпрас, лідар Кааліцыі радыкальных левых. Што гэта за чалавек?

— Алексіс нарадзіўся ў 1974 годзе ў Афінах, скончыў звычайную школу, выпускнік палітэхнікума з дыпломам інжынера-будаўніка. Працаваў па спецыяльнасці. Падаўся ў палітыку яшчэ школьнікам. Спачатку быў адным з лідараў камсамолу пры Кампартыі, а пасля правадыром



Даведка:

5 мая ў Грэцыі прайшлі датэрміновыя парламенцкія выбары. Пасля падліку галасоў, кансерватыўная «Новая дэмакратыя» атрымала 19,18% галасоў (109 месцаў у парламенце), Кааліцыя радыкальных левых (СИРІЗА) — 16,3% (50 месцаў), сацыялісты з партыі ПАСОК — 13,63% (42 месцы), Незалежныя грэкі — 10,05% (32 месцы), Кампартыя Грэцыі — 8,46% (26 месцаў), ультраправая партыя «Залаты светанак» — 7,04% (22 месцы), Дэмакратычныя левыя — 6% (19 месцаў). Партнёры па ранейшай кааліцыі — кансерватары з «Новай дэмакратыі» і сацыялісты з ПАСОК — не набралі большасці ў парламенце. І зараз для фармавання ўрада нацыянальнага адзінства ім трэба дамаўляцца з трэцяй сілай — левымі радыкаламі. Аднак для гэтага тая патрабуюць адмовіцца ад дамовы з ЕС і МВФ.

антыглобалістаў. У часы вучобы ў Афінах далучыўся да партыі «Сінаспізмас», на базе якой і была сфармаваная СИРІЗА, а ў 2008 годзе стаў яе лідарам.

— Чого хоча СИРІЗА і яе харызматычны лідар? Ці ўвоўдзе Кааліцыя радыкальных левых у склад новага ўрада?

— Што тычыцца праграмы блоку СИРІЗА, дык яна дастаткова радыкальная — групоўка высунула «10 пунктаў» дзеянняў (ці, хутчэй, прынцыпаў) свайго будучага ўрада. Гэта недапушчальнае мер «цвёрдай эканоміі», прыпыненне выдаткаў на працэнтах і г.д. Пры гэтым СИРІЗА хоча адначасова нацыяналізаваць усе банкі краіны і прынцыпова не выплачваць знешнія запавязанасці, і пры гэтым застацца ў зоне еўра. Праўда, знайсці жадаючых падпісацца пад гэтай праграмай амаль немагчыма.

8 мая СИРІЗА атрымала ад прэзідэнта Грэцыі даручэнне сфармаваць урад, паколькі гэта не атрымалася ў «Новай дэмакратыі», якая заняла першае месца на выбарах. Лідар СИРІЗА таксама заявіў, што ён паспрабуе стварыць блок з левымі партыямі. Аднак можна было адразу сказаць, што наўрад ці левая кааліцыя ўзнікне, паколькі камуністы і сацыялісты адмаўляюцца ад супрацоўніцтва з радыкальнымі левымі. У тым ліку з-за цяжкіх асабистых адносін. Камуністы раней сцвярджалі, што Ціпрас — агент буржуазіі, наняты для падрыву даверу да ККЕ.

— У адным з першых інтэрв'ю пасля выбараў Алексіс так ахарактарызаваў іх сутнасць: «Палітыка эканоміі, навязаная Ангелай Меркель, атрымала паразу. Вынікі выбараў кажуць пра тое, што статус-кво захаваць не атрымаецца. Народы Еўропы не могуць быць звязаныя варварскімі мемарандумамі». Такая риторыка зразумелая, паколькі менавіта Берлін з'яўляецца донарам праграмы падтрымкі Грэцыі. Як нямецкі палітыкум ставіцца да вынікаў выбараў і фурору СИРІЗА?

— Праўрадавая нямецкая прэса кажа, што Алексіс Ціпрас — гэта папуліст, які гуляе на пачуццях людзей у нестабільныя часы. Увогуле, прэса ў ФРГ лічыць, што грэкі прагаласавалі за хаос, і не выключылае хуткае правядзенне новых выбараў. Праблема, аднак, не толькі ў грэках. Адначасова з Грэцыяй змяніўся палітычны ландшафт у іншых краінах: левыя перамаглі ў Францыі і ў Італіі, дзе адбыліся камунальныя выбары. Сярод іншага, гэта быў гэта пратэст супраць палітыкі жорсткіх мер эканоміі і фінансавай дысцыпліны, сімвалам чаго з'яўляецца Ангела Меркель. Вялікае значэння для легітымнасці такога курсу мела вось Берлін—Парыж. Аднак цяпер з-за паразы Сарказі гэта раўнавага парушана. Што можа дынамізаваць дэбаты пра тое, што фінансавая і бюджэтная дысцыпліна — гэта не рэцэпт выйсця з крызісу. Тым больш, што сам Аланд прапануе амаль кейнсінскую праграму — дзяржаўныя інвестыцыі на стварэнне новых працоўных месцаў.

— Якія бліжэйшыя сцэнары развіцця сітуацыі?

— Размеркаванне месцаў у будучым парламенце, верагодна, складзецца на карысць кааліцыі старых партый, якія так ці інакш выступаюць за жорсткія меры эканоміі. Хутчэй за ўсё, урад сфармуе «Новая дэмакратыя» і ПАСОК. Аднак як доўга пратрымаецца такі ўрад, калі нават партыі не могуць дасягнуць згоды? На працягу месяца новаму ўраду трэба распрацаваць план скарачэння бюджэтнага дэфіцыту на 11 мільярдаў еўра за 2013 і 2014 гады. У адваротным выпадку краіна не атрымае чарговага трансшу дапамогі і будзе змушана абвясціць дэфолт. А прыняць новыя план бюджэтных скарачэнняў будзе нялёгка. Нават лідар «Новай дэмакратыі» Антоніс Самарас падтрымлівае ідэю перагледу ўмоў выдачы кредитнага ўмоў выдачы і МВФ. Не выключаны новы ўрадавы крызіс і новыя выбары, што яшчэ больш кампраметуе парламенцкую сістэму. Не кажучы пра тое, што ў выніку новых выбараў прадстаўнічая квота як правых, так і левых радыкалаў у парламенце яшчэ павялічыцца.

▶ ЧЭМПІЯНАТ

ЯНУКОВІЧА
АДФУТБОЛЛІ

Алег НОВІКАЎ

Українская апазіцыя раскалолася адносна таго, ці на руку ёй байкот чэмпіянату «Еўра-2012» з боку Захаду. Прапануем агляд украінскай апазіцыйнай думкі.



«Еўра-2012» апынулася разменнай манетай у вялікай палітычнай гульні. Пасля публікацыі фота Юліі Цімашэнкі, якая дэманструе гематомы на целе, менавіта футбольны турнір быў абраны палітычным бамбам Еўрасаюза для дэманстрацыі яго стаўлення да кіраўніцтва Украіны.

Спачатку прадстаўніцтва Еўрасаюза ва Украіне заявіла, што ніхто з еўракамісараў не будзе ўдзельнічаць у мерапрыемствах, прысвечаных «Еўра-2012» ва Украіне. Прадстаўнікі еўрапейскіх краін абгрунтавалі сваё рашэнне сітуацыяй з экс-прэм'ерам Юліяй Цімашэнка, якая абвясціла галадоўку ў знак пратэсту супраць ужывання супраць яе фізічнай сілы. Пазней з падобнымі заявамі выступіў тузін лідараў дзяржаў ЕС, уключаючы кіраўніка Еўракамісіі, канцлера ФРГ і г.д. На гэтым справе не закончылася. Цяпер ідзе гаворка пра тое, каб увогуле пазбавіць Украіну права прымаць турнір.

Наўрад ці справа зойдзе так далёка, аднак інцыдэнтаў на турніры будзе хапаць. Напрыклад, міністр замежных спраў Іспанія кажа, што зборная яго краіны не выйдзе на поле кіеўскага стадыёну, калі трапіць у фінал. Па яго словах, наконт гэтага ёсць неформальная дамова таксама з Германіяй. Прычым Германія і Іспанія — фаварыты чэмпіянату.

Калі меркаваць па каментарах на блізкіх да апазіцыі сайтах, «аранжавыя» не чакалі такога «падарунку» ад еўрапейцаў. Ніякіх асаблівых заклікаў да байкоту «Еўра-2012» са свайго боку яны не рабілі. Адзінымі, хто патрабаваў «замарозіць» «Еўра-2012» ва Украіне, былі абаронцы жывёл, незадаволеныя забойствамі бадзьяных катой і сабак у гарадах, якія збіраюцца прымаць гульні. Аднак іх заклікі амаль ніхто не чуў.

У выніку апаненты Януковіча цяпер пастаўлены перад дылемай. Што важней: здароўе Цімашэнкі або мерапрыемства, падрыхтоўкай да якога краіна жыла апошнія гады? У выніку на старонках апазіцыйнай прэсы пачалася дыскусія пра адносіны палітыкі і спорту, якая, напэўна, цікава і для беларусаў у кантэксце кампаніі за байкот сусветнага хакейнага чэмпіянату 2014 года ў Мінску.

Якія аргументы прыхільнікаў байкоту?

Перш за ўсё, яны спасылаюцца на тое, што байкот турніру (нават калі ён не атрымаецца) — гэта праява салідарнасці з

людзьмі, якія сядзяць у турмах за свае палітычныя перакананні. Нядзіўна, што байкот віталі ўсе родныя арыштаваных. Так, дачка Юліі Цімашэнкі адзначыла, што сем'і палітвязняў удзячныя дэмакратычнаму свету за такую рэакцыю: «Мы ўдзячны лідарам дэмакратычных краін за тое, што яны адмовіліся стаяць побач з чалавекам, які не можа спыніць рэпрэсіі і катаванні ў сваёй краіне».

Па-другое, кампанія за байкот фактычна абараняе ўсю апазіцыю, тармозіць працэсы ператварэння Украіны ў другую Беларусь. Гэтага нават не хаваюць на Захадзе. «Нямецкі ўрад чакае ад Украіны гарантыі правоў апазіцыі ў цэлым, а не толькі рашэння сітуацыі, якая ўзнікла з экс-прэм'ерам Юліяй Цімашэнка», — піша газета «Bild am Sonntag».

Цікавая думка ўкраінскіх экалагаў і краязнаўцаў. Згодна з ёй, падтрымаць байкот — значыць сімвалічна ўзяць дыстанцыю ад усяго таго, што нарабілі ўлады падчас будаўніцтва спартовай інфраструктуры. У гэты перыяд былі вырубленыя шматлікія паркі, знішчаныя пад гатэльныя праекты гістарычныя помнікі.

Дарэчы, той будаўнічы бум мае яшчэ адзін непрыемны прысмак. Па разліках эканамістаў, было скрадзена каля 60 працэнтаў ад усіх грошай, якія Запад выдаў Кіеву на будаўніцтва і рэканструкцыю гатэляў, дарог, стадыёнаў. У гэтым плане па інтэрнэт-форумах блукае цікавы тэзіс пра тое, што Януковіч сам зацікаўлены ў байкоце «Еўра-2012», каб не ўсплылі ўсе шэрыя карупцыйныя схемы. Нават сцвярджаюць, што нядаўняе серыя тэрактаў у Днепрапятроўску — справа нейкіх нячыстых на руку падрадачцаў, якія спрабуюць сарваць «Еўра-2012», каб не ўнікла пытанне, куды зніклі еўрагрошы.

У тых аранжавых, хто супраць байкоту, — свой пакет перакананых аргументаў.

Перш за ўсё, зрыў «Еўра-2012», да якога рыхтуецца ўся краіна, можа быць выкарыстаны Партыяй рэгіёнаў для развязання кампаніі супраць апазіцыі напярэдадні прызначаных на восень парламенцкіх выбараў. Вялікі сектар грамадства апалітычны, жыве больш простымі матэры-

ямі і не разумее, як можна адмяняць футбол з-за Юліі. «Юлія для футбола значыць больш, чым усе стадыёны, аэрапорты і ўся інфраструктура разам узятыя. Калі яна ўжо памрэ?», «Вось чаго (байкоту «Еўра-2012») і дамагаўся Юлія, вось і прычына сінякоў і галадоўкі. Патрыётка хрэнавая, чым горш Украіне, тым лепш ёй. Змяя рэдкая», — такіх выказванняў вельмі шмат у сегменце укрэнэта.

Ужо першыя рэакцыя ўладаў сведчаць пра тое, што далейшая эскалацыя здольная ўзмацніць антыеўрапейскі вектар мыслення ў атачэнні Януковіча. Так, мэр Данецка Лук'яненка параўнаў Меркель і Гітлера, які праводзіў алімпійскія гульні ў 1936 годзе. «І сёння гэтыя краіны заяўляюць, што штосьці трэба байкатаваць. Спачатку трэба разабрацца са сваёй гісторыяй, а потым рабіць нейкія заявы», — сказаў ён.

Па словах галоўнага камуніста Пятра Сіманенкі, партыя якога ўваходзіць ва ўрадавую кааліцыю, «рэзкія заявы лідараў шэрагу еўрапейскіх дзяржаў на адрас прэзідэнта Віктара Януковіча і байкот Ялцінскага саміту — гэта непавага да ўкраінскага народа». «Нам цяпер трэба наогул не звяжаць на падобныя заявы і вестці нарэшце самастойную палітыку — вельмі цвёрдую, прынціповую», — кажа Сіманенка.

Правядзенне «Еўра-2012» стане шансам для Украіны і яе жыхароў на ментальнае набліжэнне да ЕС. «Еўрапейцы зразумеюць, што Украіна — гэта не толькі Партыя рэгіёнаў, забойства бадзьяных жывёл, ціск на дэмакратыю і «справа Цімашэнка». У першую чаргу, гэта краіна з насельніцтвам, слаўнымі традыцыямі, багатай гістарычнай спадчынай», — адзначае апазіцыйны партал «Українська правда».

Ёсць і тыя, хто спрабуе шукаць кампраміс. Іншымі словамі, падтрымлівае санкцыі, аднак трапануе, каб яны не тычыліся тэмы спорту. Так, народны дэпутат Тарас Чарнавіл лічыць, што «самай эфектыўнай формай ціску ў дадзенай сітуацыі можа быць ужыванне індывідуальных санкцый супраць прадстаўнікоў украінскай улады ў выглядзе забароны на візіты ў ЕС». Не менш арыганальную ідэю выказаў сайт «Г'лавред»: «Еўрапейская супольнасць нарэшце можа байкатаваць уладу іншымі сродкамі, напрыклад, абвясціць байкот Данецку».

Хача, магчыма, усё абдызнецца і без байкоту сталіцы Данбасу. Цяперашняя сітуацыя з байкотам «Еўра-2012» і адмова шматлікіх палітыкаў прыехаць на саміт Цэнтральнай Еўропы ў Ялце яшчэ не з'яўляюцца крытычнымі, і калі зрабіць усё правільна, то сітуацыя выправіцца. З іншага боку, планы ўладаў Украіны папулярываваць краіну пры дапамозе «Еўра-2012», падобна, ужо праваліліся. Незалежна ад таго, дзе і як пройдзе чэмпіянат.

▶ ПАЛІТЫКІ ТЫДНЯ


ДЗІТЭР БЛЕХШМІДТ

Дзітэр — кіраўнік секцыі нямецкай кансерватыўнай партыі Хрысціянска-дэмакратычнага саюза (CDU) з гораду Плаўнер, што ў Саксоніі. Плаўнер — гэта глыбокая нямецкая правінцыя, аднак Дзітэр праславіў яго на ўсю Германію пасля таго, як сказаў усё, што думае пра сэксуальныя меншасці. Па яго словах, гэта хворыя людзі, і менавіта прыналежнасць да геяў Гіда Вестэрвеле (цяперашні дырэктар МЗС ФРГ) стала прычынай крызісу яго Свабоднай дэмакратычнай партыі і нямецкай дыпламатыі. Увогуле, гамафобныя выразы нямецкіх палітыкі сабе дазваляюць дастаткова часта, аднак з Блехшмідам сітуацыя асаблівая. Непасрэдным матывам выказваць сваё стаўленне да гомасэксуалістаў стаў намер пратэстанцкай царквы прызначыць у Плаўнер святара-гея, што не спадабалася гарадскім уладам пад кіраўніцтвам таго самага Блехшміда. У дадатак увесць мясцовы актыў CDU падтрымаў адносіны да геяў Дзітэра, нягледзячы на ціск цэнтральнага кіраўніцтва. І, нарэшце, Блехшмід сваёй крытыкай на адрас Вестэрвеле выказаў думку вялікай часткі грамадства, якая лічыць, што з улікам гамафобскіх забабонаў у шматлікіх краінах, пасаду галоўнага нямецкага дыпламата лепш было дадаць камусьці іншаму. У выніку Блехшмід стаў героем у вачах шматлікіх немцаў і, больш таго, працягвае абараняць свае погляды. Бомбай у сёцце стаў яго апошняя рэфлексія наконт таго, што гомасэксуалізм — гэта форма алкагалізму. Адзінага, чаго пакуль дабіліся яго крытыкі — сыход у адстаўку з пасады спікера гарадскога савету ў Плаўнеру.



ГЕНАДЗЬ ЗЮГАНУЎ

Лідар Камуністычнай партыі Расійскай Федэрацыі (КПРФ) пасля паразы на апошніх выбарах вырашыў шукаць новы імідж. Цяпер камуністы выступаюць як галоўныя абаронцы праваслаўя. Палітолагі адзначаюць, што апошнім часам КПРФ занадта актыўная ў гэтай галіне. Так, у Думе па іх ініцыятыве створаная міжфракцыйная група ў абарону хрысціянскіх каштоўнасцяў. Больш таго, прадстаўляючы ініцыятыву, адзін з яе арганізатараў заявіў: «Нельга ставіць цяперашнім камуністам у віну грахі 1920-х гадоў, ідэі «ваяўнічых бязбожнікаў» ці маштабныя «хрушчоўскія» ганенні на царкву напачатку 1960-х гадоў. Далей за ўсіх пайшла піцёрская арганізацыя КПРФ, якая 3 мая сярод іншага патрабавала ад усіх камуністаў гораду на Няве да 1 чэрвеня праглядзець усё свае запісы ў сацыяльных сетках і вычысціць іх ад матэрыялаў антыцаркоўнага характару. Пакуль цяжка сказаць, ці сапраўды КПРФ хоча стаць хрысціянскай партыяй, ці гэта часова кампанія. Наіўна думаць, што РПЦ, якая падтрымала кандыдатуру Пуціна на выбарах, стане падтрымліваць і КПРФ. Ёсць версія, нібы КПРФ далі зразумець, што ў хуткім часе непазбежны знос маўзалея, абарона якога была фішкай партыі. Каб не згубіць твар, Зюгануў тэрмінова рыхтуе свой электарат, каб той зразумеў факт пахавання цела Леніна адпаведна праваслаўнай дактрыне як добрую справу».



ЯРСЛАЎ КАЧЫНСЬКІ

Лідар польскай апазіцыйнай партыі «Права і справядлівасць» (PiS) працягвае распрацоўваць сваю версію трагедыі пад Смаленскам у красавіку мінулага года. Яраслаў даўно спрабуе давесці, што трагедыю арганізавалі Пуцін і цяперашні ліберальны прэм'ер Дональд Туск. Аднак для чаго? Ускосна адказ на гэта пытанне даў аналіз стану падрыхтоўкі краіны да правядзення турніру «Еўра-2012». Як лічыць PiS, транспартная інфраструктура аказалася не гатовая да чэмпіянату, а заходнія інвестыцыі не зразумела куды зніклі. Не выключана, што іх «асвоілі» і «распілавалі» ўрадавыя чыноўнікі, махінацыям якіх перашкаджаў нябожчык-прэзідэнт Лех Качыньскі. Адсюль, быццам, тырчаць і ногі аварыі пад Смаленскам. Самае цікавае, што, асуджаючы жудасны стан падрыхтоўкі Польшчы да чэмпіянату, Яраслаў Качыньскі заклікаў перанесці правядзенне фіналу «Еўра-2012», які адбудзецца 1 ліпеня, з Кіева ў Варшаву.



ПОВЯЗЬ ЧАСОЎ

14

▶ УЗГАДАЦЬ УСЁ

ПАРАДОКСЫ 1993 ГОДА

Алег НОВІКАЎ

1993 год можна лічыць адным з самых парадасальных у сучаснай беларускай гісторыі. З аднаго боку, працягваліся эканамічная дэпрэсія і палітычны крызіс, імкліва рос недавер да элітаў, краіну накрыла хваля злачыннасці. З іншага боку, гэты год — зеніт «кебічаўскага лібералізму», нябачаных да гэтага свабоды слова і магчымасцей прарыву да дэмакратыі.

Пра эканамічны тонус беларусаў, дарэчы, добра сведчыць рэпертуар тагачасных КВЗ. Так, каманда з Віцебскага педінстытута на адным з фестываляў выконвала песню на матыў «Бухенвальдскага набату»: «Водка была 9,20. // Помніце. // Хлеба буханка 16 коп. // Помніце. // Пока серца стучатся, помніце // О том, что уже никогда не придет. // Помніце».

Лозунг мінскіх анархістаў і Саюза беспрацоўных, з якім яны выйшлі на пікет 17 сакавіка, канчаткова згубіўшы давер да айчыннага палітыкуму: «ААН, навучы, як жыць!»

Напрыканцы года справа дайшла да забойстваў губернатараў, стральбы з гранатамётаў на плошчы Незалежнасці, перастрэлак пасярод бела дня на вуліцах абласных цэнтраў. Паколькі міліцыя яўна не спраўлялася, соцыум таксама ўключыўся ў барацьбу з крыміналам. У вёсцы Любінска (Івацэвіцкі раён) сельсавет увёў пакаранне розгамі. Такім чынам вясцоўцы збіраліся спыніць крадзеж у хатах гарэлка і ежы.

У зводках міліцыі, праўда, знайшлося месца і адной цікавай навіне, якая сведчыць, што ідэя беларускай незалежнасці нарэшце пайшла ў масы. 15 студзеня 1993 года міліцыя выявіла першага ў гісторыі фальшывага «зайчыка». Падробленую купюру наміналам у сто рублёў знайшлі ў Магілёве. Яна была намалявана фламастэрам. Гісторыя, на жаль, не ведае аўтара гэтага шэдэўру.

Па «кебічаўскім лібералізме» да гэтага часу сумуе шмат людзей, якія засталі тую эпоху ў свядомым узросце. Ім «ліхія 90-я» далі ўнікальную магчымасць для самарэалізацыі ў шматлікіх сферах жыцця. Іфраструктура постсавецкага грамадства толькі пачала складацца.

Менавіта ў 1993 годзе фармуецца новая канфігурацыя медыйнага поля, дзе тон задаюць ужо не дзяржаўныя, а незалежныя выданні, напрыклад «БДГ». У эфіры годную канкурэнцыю Белтэлардыё аказваюць вольныя студыі, кшталту 8-га каналу, і першыя FM-радыёстанцыі.

Наладжваецца сапраўднае партыйнае жыццё. Увесну БНФ атрымлівае памяшканне славацкай сядзібы на Варваханні. Квітнее культура — у Магілёве адкрыты першы ў Беларусі рок-клуб. Узнікаюць контуры трэцяга сектара,



у якім не апошняю ролю адыгрывае Ліга абароны правоў чалавека Яўгена Новікава — цяперашняга ці не самага адыёзнага каментара на БТ, які лічыць правы чалавека прапагандыскай зброяй заходніх імперыялістаў.

Як добра сказаў пра дух пачатку 1990-х адзін з герояў рамана Пялевіна: «Цяпер адмысловы час. Такого ніколі раней не было і ніколі потым не будзе. ...Ёсць рэальная магчымасць упісацца ў гэту сістэму, прышоўшы прама з вуліцы. Тое, на што ў Нью-Ёрку паўжыцця кладуць, каб толькі з правільнымі людзьмі сустрэцца за абедам».

Аднак не ўсім грамадзянам было так добра ад постсавецкіх рэалій. Здаецца, лепшай квінтэсэнцыяй Беларусі 1993 года быў апісаны ў «Знаменцы» эпізод у грамадскім транспарце. Журналіст падгледзеў, як нейкая бабка ў салоне аўтобуса дала торбай па галаве хлопцу, што стаў наперадзе. На яго пытанне: «За што?», жанчына адказала: «А каб не смяяўся».

Людзі кшталту той жанчыны — тыповай ахвяры крызісу — не ўпісаліся ў трэндны час. Яны выжывалі, настальгавалі па мінулым і марылі пра рэванш. Гэта ідэя фікс саўка перадаецца элітам, якія аказаліся не гатовыя да структурных рэформаў.

Як знак з цэнтра афіцыйны Мінск успрыяў адстаўку Ягора Гаідара і з'яўленне на палітычнай арэне «моцнага гаспадарніка» Віктара Чарнамырдына, што ўступіў на пасаду расійскага прэм'ера з кароннай фразай: «Я за рынак, аднак супраць базару». Аналагічныя працэсы назіраліся ва Украіне, дзе на пасаду кіраўніка Кабміну прышоў «чырвоны дырэктар»

Леанід Кучма, які пачаў канфліктаваць з прэзідэнтам Краўчуком.

І двух гадоў не прайшло, як беларуская наменклатура з апераджэннем сваіх расійскіх чырвоных-карычневых саюзнікаў пачала спрабаваць адкруціць махавік гісторыі назад. На мяжы 1993-га самая буйная ў парламенце група «Беларусь», якая фармавалася з былых савецкіх апаратчыкаў, перажыла прыступ амнезіі — забылася, што не так даўно галасавала за роспуск Савецкага Саюза. Цяпер любімай справай спікераў фракцыі на трыбунах ВС становіцца патрабаванне дэансацыі Белаежскіх пагадненняў. Злютага 1993 года нардэпы з «Беларусі» дамагліся прыняцця рашэння аб адмене сваёй жа, прынятай у жніўні 1991-га, пастановы аб часовым прыпыненні дзейнасці Кампарты.

Напэўна, гэта быў самы вар'яцкі выпадак у гісторыі, калі нейкая палітычная групка (парламенцкая група «Беларусь» па прыродзе як бы левая) падтрымала стварэнне структуры, што была яе непасрэдным палітычным канкурэнтам. 25 сакавіка, як жартавалі аглядальнікі, да свята Дня Волі, камуністы абвясцілі пра стварэнне сваёй фракцыі ў ВС.

Навіна з Авалянай залы абудзіла беларускае палітычнае балота, якое пасля таго, як увосень правалілася ідэя рэфэрэндуму наконт даверу да ВС, знаходзілася ў стане летаргічнага сну. Аляксандр Фядута нават развіваў канцэпцыю пра тое, што недзе паміж палітычнымі актарамі падпісаны негалосны пакт аб ненападзе, на шталт канвенцыі паміж дзецьмі лейтэнанта Шмідта. Па яго словах, актывы (апазіцыя і наменклатура)

прызналіся, што першыя не могуць кіраваць, а другія — прыйсці да ўлады. Таму і вырашылі папросту дацягнуць да новых выбараў.

Апазіцыя рашуча паўстала супраць вяртання чырвоных. Так, усе фермеры Докшыцкага раёна, даведаўшыся пра легалізацыю ПКБ, дружна запісаліся ў Сялянскую партыю, якую ў чырвонай прэсе называлі «партыя кулакоў». Партыя БНФ заявіла, што ўрад Кебіча — гэта «ўрад камуністаў», і заклікала да байкоту з'езду беларусаў свету, які быў прызначаны на ліпень. А эсдэкі ўвогуле выступілі за правядзенне канферэнцыі, на якой планавалі перагледзець вынікі так званай Берлінскай канферэнцыі 1925 года аб ліквідацыі БНР.

Сапраўды, пасля 3 лютага пачынаецца імклівая рэабілітацыя савецкага мінулага, што часам выглядала вельмі забаўна.

Напрыклад, у Баранавічах камуністы, якія выйшлі з падполля, адразу пасля абвясчэння легалізацыі Кампарты наладзілі выпуск газеты «Товариш». У першым нумары быў апублікаваны ліст чытача (!) газеты з Манголіі нейкага Б. Явдухулана, які пісаў: «Мы, манголы, верым, што справа Кастрычніка і Леніна будзе жыць». У калгасе «Сацыялістычны шлях» Крычаўскага раёна камуністы патрабавалі ад кіраўніцтва калгасу грошай на ўтрыманне іх суполкі, паколькі «Кампартыя — адзіная грамадская арганізацыя, якая абараняе інтарэсы рабочых і сялян». Як пісала агенцтва РИД, на фоне навін пра адраджэнне ПКБ у мінскіх гатэлях з'явілася элітная валютная путана памянушы Камсамолка. Быццам перад тым, як легчы ў ложка, яна даставала з торбы камсамольскі білет і ўрачыста цалавала яго. Кліенты, калі верыць агенцтву, папросту вар'яцелі ад гэтай сцэны. У адным з інтэрв'ю тагачасны гродзенскі дэмакрат Аляксандр Мілінкевіч распавядаў, нібыта кіраўнік гродзенскага КДБ у нейкай прамове перад ветэранамі вайны казаў, што «Маршрут Напалеона» — створаны гродзенскімі краязнаўцамі тур па слядах гісторыі вайны 1812 года — не што іншае, як карта закідвання ў краіну французскіх шпіёнаў.

З гэтай жа серыі — вяртанне ў палітычны дыскус прозвішча Пятра Машэрава. Да 75-х угодкаў з дня нараджэння Машэрава на старонках шматлікіх газет з'явіўся опус «Наш Міронавіч» за подпісам Кебіча. У ім прэм'ер апісваў свае адносіны з нябожчыкам і адначасова спрабаваў выставіць сябе галоўным пераемнікам ягонай спадчыны, якая, па словах аўтара, заключалася ў тым, каб уважліва слухаць людзей і стабільна развіваць эканоміку. Пазней высветлілася, што артыкул размяшчалі ва ўсіх газетах па разнарадцы ўраду.

Гэтая супярэчнасць — плынь савецкай дэмагогіі на фоне паўзучай «прыватызацыі» і сацыяльнай паларызацыі — прывяла да довалявацыі аўтарытэта Кебіча, які ўвасабляў той курс. Ад лета ў праўладным лагеры пачынаецца фронда. Прафсаюзы і Саюз беларускай моладзі (нашчадак камсамолу) збіраюць подпісы за адстаўку ўраду і пагражаюць страйкам. Напрыканцы года «ўдарам у спіну прэм'ера» называе ўрадавая прэса адкрыты ліст двух славацкіх міністраў, якія патрабуюць ад Кебіча рэформы памежных войскаў.

Сваё слова ў падзенні рэйтынгу Кебіча сказала і неспаслядоўная палітыка Расіі. Тройчы на працягу 1993 года падпісаліся «прарыўныя» эканамічныя дамовы наконт інтэграцыі і геапалітычнай кааперацыі, і тройчы вынікі іх былі вельмі супярэчлівы. Больш за тое, здавалася, што Масква кажа адно, а робіць іншае. Так, увосень пасля дзяржаўнай серыі баек пра славянскае сяброўства, Ельцын увёў у Маскве «візавы рэжым» у тым ліку і для беларусаў. Кожны грамадзянін Сінявокая, пакідаючы Пешапрастоўную, павінен быў спачатку заплаціць за знаходжанне ў горадзе. Без гэтай квітанцыі чыгуначныя касы не мелі права прадаваць квітки.

Яшчэ большую свінню падклаў Ельцын Кебічу ў ліпені. Праз тыдзень пасля падпісання міжурадавай дамовы пра эканамічны саюз расійскі Цэнтрабанк («каварна» — як адзначыў грузінскі МЗС) вывёў з абароту купюры СССР. Гэта справакавала крызіс неплацяжоў, дэфіцыт бензіну і паліва, і, як следства, параліч працы прамысловых гігантаў. Прышынлі працу 45 прадпрыемстваў, уключна з МТЗ і БелАЗам. З фальклору таго часу: «Савецкая ўлада мінус электрыфікацыя».

Нарэшце, Кебіч, што стаў закладнікам чырвоных-карычневай рыторыкі, аказаўся ў лагерах праціўнікаў Ельцына, якія ўвесь 1993 год рыхтаваліся да рашаючай сутычкі за ўладу. У ліпені дэлегацыя фракцыі «Беларусь» правяла перамовы з Русланам Хасбулатавым, спікерам Вярхоўнага Савета РФ, галоўным апанентам ЕБН. Сярод іншага ўдзельнікі сустрэчы абмеркавалі ідэю аб'яднання парламентаў Расіі і Беларусі пад праект новага СССР. У кастрычніку да самага апошняга моманту, пакуль не стаў відавочны вынік пугчы, урад, у адрозненні ад ВС, не заняў яснай пазіцыі.

У выніку, калі канфлікт Вярхоўнага Савета і Ельцына закончыўся на карысць апошняга, Кебіч і яго папалчнікі з фракцыі «Беларусь» аказаліся ў скуры камуністаў жніўня 1991-га. Гэта, здавалася, давала новы шанец беларускай дэмакратыі, якім яна, аднак, зноў не здолела скарыстацца.

▶ СПАДЧЫНА

НАШ СУАЙЧЫННІК — АДОЛЬФ ЯНУШКЕВІЧ

Лявон ЦЕЛЕШ

У Казахстане добра вядома імя падарожніка, пісьменніка, паэта, носьбіта высокага духу Адольфа Янушкевіча.

У Беларусі, на сваёй радзіме, ён мала вядомы.



Адольф Янушкевіч

Нарадзіўся Адольф Міхал Валяр'ян Юльян Янушкевіч 9 чэрвеня 1803 года ў Нясвіжы. Яго маці, Тэклія, была ўнучкай роднай сястры Тадэвуша Касцюшкі Ганны. Менавіта ад яе шоў пагрытызм у сям'і. Бацька Міхал служыў у Радзівілаў і з'яўляўся даверанай асобай Міхала Гераніма Радзівіла, які і хрысціў Адольфа. Дзіцячыя гады малага Адольфа прайшлі ў вёсцы Вусава, што на Капыльшчыне. У 1821 годзе Янушкевічы набылі маёнтак Дзягільна, што ў 4 кіламетрах ад былога Койданава. У гэтым жа годзе васьмнадцатгадовы Адольф паступіў на вучобу ў Віленскі ўніверсітэт, на літаратурнае аддзяленне.

У час вучобы ва ўніверсітэце юнак блізка сшыўся з сябрамі тайнага таварыства філарэтаў — Тамашам Занам, Юзафам Яжоўскім. Тут пазнаёміўся з Адамам Міцкевічам, Янам Чачотам. У гады вучобы Адольф надрукаваў свой першы паэтычны твор «Мелітон і Эваліна». У 1829–1830 гадах Адольф Янушкевіч здзейсніў падарожжа па Заходняй Еўропе, дзе сустракаўся з Гётэ, паэтам, мемуарыстам, выдаўцом Антонам Эдвардам Адынцом, а таксама з Адамам Міцкевічам, які пазней адлюстраве Адольфа ў трэцяй частцы паэмы «Дзядзь».

Ад самага пачатку Адольф Янушкевіч — актыўны ўдзельнік паўстання 1830–1831 гадоў, на карысць якога ахвяруе 1000 злотых і дьяментавы пярсцёнак. Адзін з кіраўнікоў легіёна Вальні, Літвы, Падолля і Украіны. У сакавіку 1831 года падчас баёў з расійскімі войскамі быў цяжка паранены і трапіў у палон. Царскі ўрад прыгаварыў яго да смяротнага пакарання, якое было заменена на пазбаўленне ад шляхецтва і на бестэрміновую высылку ў Сібір. Яго цяжкі высылны шлях пачынаўся з гарадоў Табоўска, Ішма, дзе ён пазнаёміўся і пасябраваў з паэтам-дэкабрыстам Аляксандрам Адоеўскім.

У 1846 годзе Адольф Янушкевіч разам з экспедыцыяй пачынае вандраваць па казахскіх стэпах,

занатоўвае казахскі фальклор, засвойвае мову казахаў. У час вандроўкі яму давялося пазнаёміцца з бацькам будучага пачынальніка пісьмовай казахскай літаратуры, а самога маленькага Абая Курманбаева Адольф нават лячыў ад хваробы.

Сасланы ў 1832 годзе, Адольф Янушкевіч вярнуўся на радзіму, у Дзягільна, аж праз 24 гады. Як да гаючай крыніцы і найлепшых лекаў прышаў ён да роднай зямлі. Аднак магутны лекар — Радзіма, не дапамог пераадолець цяжкую хваробу — сухоты. 18 чэрвеня 1857 года Адольфа Янушкевіча не стала. Ён быў пахаваны на могілках у Дзягільна. У сваім вершы «Балада Адольфа Янушкевіча» паэт Віктар Шніп пісаў: «Прад матуляй стаяў і зноў будзеш стаяць. // Як у Дзягільна роднае вернешся хворы».

Адольф Янушкевіч вёў дзённікі, пісаў лісты беларускім родзічам. Усе гэтыя каштоўныя матэрыялы неўзабаве былі выданы на польскай мове ў 1861 годзе ў Парыжы яго братамі Яўстахіем і Рамуальдам у выдавецтве Фелікса Вратноўскага. У 1875 годзе кніга была перавыдана ў Берліне. Вялікую цікавасць да яе праявіў Іван Тургенёў.

Царскі расійскі ўрад і чыноўніцтва лічылі казахаў, як і нас, беларусаў, цёмным народам, што не мае сваёй культуры. Адольф Янушкевіч быў першым, хто абараніў культуру казахаў, і верыў, што прыйдзе час, калі кацэўнікі стэпаў зоймуць пачэснае месца сярод народаў свету.

У 1966 годзе казахская даследчыца Фаіна Сцяклова пераклала кнігу на рускую мову, якая і была выдана пад назвай «Дневники и письма из путешествия по казахским степям». А ў 1979 годзе кніга выйшла ў перакладзе на казахскую мову. Фаіна Сцяклова ў 1978 годзе наведла могілкі ў Дзягільна, дзе пахаваны Адольф Янушкевіч, яго бацькі і родныя. Можна толькі здагадацца аб уражанні Фаіны Сцякловай ад убачанага, у якім стане знаходзяцца могілкі. Але пра гэты ніжэй.

Да 200-годдзя Адольфа Янушкевіча ў Польшчы была выдана кніга «Listy z Sibiri», дапоўненая матэрыяламі Фаіны Сцякловай з расійскіх і Яна Трынкаўскага з польскіх архіваў. Рупліўца на ніве беларушчыны, грамадская дзяячка з Дзяржынска Ганна Суднік-Матусевіч пераклала гэту кнігу з польскай на беларускую мову (пабачыла свет у 2008 годзе ў выдавецтве «Медзісант» пад назвай «Жыццё Адольфа Янушкевіча і яго лісты з кіргізскіх стэпаў»).

У 2007 годзе Ганна Суднік-Матусевіч са сваёй дачкой Веранікай адшукалі магілу Адольфа Янушкевіча, якая, як і магілы яго родзічаў, была ў вельмі непрыглядным стане. Участак могілак быў парослы хмызняком, высокім травасоем, надмагільныя пліты ляжалі пад зямлёй. Магчыма, тут не абышлося без



Так выглядаюць могілкі сям'і Янушкевічаў



Грамадскія актывісты на могілках у 2009 г.

«чорных капальнікаў», якія шукалі ў магілах каштоўнасці.

Мясцовыя жыхары распавялі, што яшчэ ў 1920–1930-я гады, у разгар антырэлігійнай кампаніі, помнікі і пліты з гэтых могілак былі знесены мясцовымі жыхарамі на падмуркі сваіх хат. З цягам часу грамадскія дзеячы з Мінска, Дзяржынска і навакольных вёсак на падыходзе да могілак устанавілі вялізны крыж, які сведчыў,

што тут знаходзяцца пахаванні. З тым, каб удакладніць месцы пахавання Адольфа Янушкевіча і яго родных, вядомы беларускі археолаг Мікола Крываліцэвіч праводзіў разам з актывістамі раскопкі на могілках.

Днямі я наведаў Дзягільна і старыя могілкі. Хмыз на іх расчышчаны, устаноўлены тры надмагільныя пліты з надпісамі на польскай мове. Контуры магіл

не вызначаны, замест надмагільных пагоркаў — упадзіны.

У далёкім Казахстане шануюць нашага выдатнага суайчынніка, у сталіцы краіны — Астане і ў былой сталіцы — Алма-Аце імем Адольфа Янушкевіча названы вуліцы. Ён лічыцца народным героем Казахстана. А на яго радзіме нават магіла знаходзіцца ў занябданні. Прадстаўнікі грамадскасці зрабілі, што змаглі, а на іншае павінны быць сродкі — добраўпарадкаваць могілкі, і, магчыма, паставіць помнік Адольфу Янушкевічу. З цягам часу гэтую мясціну, як і будынак, дзе жылі Янушкевічы, маглі б наведваць турысты.

Згаданы старажытны будынак знаходзіцца на адной з вуліц Дзягільна, прыкладна ў 600 метрах ад могілак. Раней дом Янушкевічаў выкарыстоўваўся пад інтэрнат для калгаснікаў, затым доўгі час пуставаў, і яго для свайго прыстанішча аблюбаваў бамжы. Зараз тут гаспадарыць індывідуальны прадпрыемнік, які вырабляе лесвіцы. Ён крыху падрамантаваў будынак, устаў вонкі, дзверы. Але вонкавы дом выглядае вельмі непрыглядны. Варта было б гэты помнік XIX стагоддзя адрамантаваць і ўзяць пад ахову дзяржавы.

Непадалёк ад былой сядзібы ёсць крыніца, з якой сямейства Янушкевічаў, а да нядаўняга часу і жыхары Дзягільна бралі смачную, гаючую ваду. Мясцовыя ўлады вырашылі надаць крыніцы больш «цывілізаваны» выгляд — узялі ў бетоннае кальцо, на дне якога цяпер добра сябе адчуваюць жабкі. І ніхто больш не прыходзіць сюды за вадой.

У Ракуцёўшчыне, што на Маладзечаншчыне, ёсць Максімава крынічка, з якой Максім Багдановіч піў ваду. А чаму б і тут не прывесці ў добры стан крынічку, і назваць яе Янушкевіцкай? У наступным годзе спаўняецца 210 гадоў з дня нараджэння Адольфа Янушкевіча. Зусім верагодна, што ўсёку Дзягільна пажадаюць наведваць работнікі пасольства Рэспублікі Казахстан, госці з Казахстана. І што яны тут убачаць? Ці не сорамна будзе перад гасцямі мясцовым і рэспубліканскім уладам? А мо яны прытрымліваюцца прыказкі: «Сорам не дым, вочы не выесць»?



Будынак, у якім жылі Янушкевічы

КУЛЬТУРА

▶ АНОНС

«ПРАМЕНЬ СОНЦА»

Незвычайны канцэрт у незвычайным месцы

17 мая ўсю ноч, да ўзыходу сонца, для вас граюць: **AMAROKA**, малады беларускамоўны гурт у амерыканскай панк-стылістыцы; **Paprika Korps (PL)** — адзін з лепшых рэгі-гуртоў Польшчы і ўсёй Еўропы; **N.R.M.** — легендарны беларускі гурт прэзентуе сваю новую праграму, іх песня «Прамень» — загалюная песня ўсяго мерапрыемства; **DJ Laurel** — вядомы беларускі DJ выканае свой адмысловы сет.

Канцэрт з'яўляецца дабрачынным арт-мерапрыемствам і прымеркаваны да «Ночы музеяў-2012», таму пачнецца ў 23.00 і працягнецца да 04.00, а пасля — усе ўдзельнікі разам сустрэнуць УЗЫХОД СОНЦА!

Афішу «Прамень Сонца» адмыслова зрабіў вядомы беларускі мастак і дызайнер Уладзімір Цэслер.

Месца правядзення: Куйбышава, 22, вялікі цэх заводу «Гарызонт», 2 паверх.

Пачатак: 23.00. **Кошт:** 30.000

Увага! Набывайце квіткі! Сабраныя ад продажу квіткаў грошы пойдучы на музычныя інструменты для дзіцячых дамоў.

Квіткі ва ўсіх галоўных касах Мінску і на Ticketpro:

<http://www.ticketpro.by/jnp/music/859429-minsk-gorod-ogn9.html>

Інфалінія: (+ 375 29) 380 00 45, (+ 375 29) 782 88 81.

Падрабязней: <http://vk.com/pramensonca>; <http://www.facebook.com/events/132722553518659/>



▶ ДАБРАЧЫННАСЦЬ

ЯНЫ ВАС ЧАКАЮЦЬ!

Шэлі — ласкавая дзяўчынка з годным позіркам



Нягледзячы на цяжкія ўмовы жыцця, Шэлі захавала спакой і выхаванасць. Хоць выгляду Шэлі і грознага, але добра ставіцца да дзяцей. Ёй толькі тры гады, ростам каля 50 сантыметраў, тыгравай афарбоўкі. Рыхтуецца да стэрылізацыі.

Валанцёр прытулку «Супер-Пёс» гатова пазнаёміць вас з прыгажуняй Шэлі, тэлефануйце: 8-029-775 57 53 (Анастасія).

Шансі — ідэальная котка

Цяжка зразумець, як беспроблемную ва ўсіх адносінах

котку вырашылі здаць у пункт адлову на Гурскага, 42. Але ж здалі... Зараз Шансі чакае свой другі шанец знайсці ўтульны дом і клпатлівых гаспадароў. Характар у яе проста анельскі: даецца ціскацца, калі гуляецца — не драпаецца, дазваляе сябе вычэсваць. Ненавязлівая, ахайная, ходзіць у латочак.

Шансі 2,5 гады, стэрылізаваная, прышчэпленая ад шаленства. Мае шыкоўнае срэбна-шэрае футра з белаю манішкай.

Шансі прынясе радасць у ваш дом! Тэлефануйце валанцёры прытулку «СуперКот» Кацярыне: 8-029-378 78 26.



▶ КІНО

НА РОСТАНЯХ ЕЎРАПЕЙСКАГА КІНО

Андрэй РАСІНСKI

З 11 па 17 мая мінскі кінатэатр «Перамога» прадстаўляе IV Фэстываль еўрапейскага кіно. Сярод нямецкіх, французскіх і чэшскіх стужак — адна беларуская, сюжэт якой выклікае глыбокі ступар.

11 мая Прадстаўніцтва Еўрапейскага саюза ў Беларусі распачынае ў сталіцы фэст еўрапейскага кіно, што праходзіць ужо чацвёрты раз. Імпрэза ладзіцца пры падтрымцы амбасадаў і беларускага Міністэрства культуры.

Фэст адкрываецца брытанскай стужкай «Каралева» — пра Лізавету II. Прадаўжае праглядзі літоўская драма «Вір», што распаўядае пра пакаленне, жыццё якое прыпала на савецкую эпоху.

Сярод фільмаў — чэшская анімацыя «Вясёлая каза», дацкі мультфільм «Прайдзісветы», польская драма «Варшава» і французскі мюзікл «Усе песні толькі пра каханне». Італьянская камедыя «Ноч перад іспытам» апавядае пры студэнцкіх прыгоды, а шведская драма «Даражэнькая» раскажа нялёгкую гісторыю пра каханне недарэкі сталага веку ды маладой прыгажуні.

Усяго ў праграму фэсту ўключаны 15 фільмаў з 13 краінаў. На мінскім экране будуць стужкі з Ірландыі, Славакіі, Фінляндыі, якія рэдка даходзяць да нашага гледача. Але ёсць у праграме і ўвогуле адна з самых унікальных карцін.

Беларускую стужку «На ростанях» Віталія Дудзіна амаль ніхто не бачыў, хаця яна знятая яшчэ летась. Фільм не мае нічога агульнага з раманам Якуба Коласа (руская назва стужкі «На перепутье»). Выхаваўчая меладрама распаўядае пра ганарлівую прыгажуню Кацю, якая не хацела ехаць па размеркаванні ў вёску, але ўсё ж такі туды трапіла.

Заўзятары беларускага трэшу загадзя ўпадабалі гэтую стужку, а зараз яе можна пабачыць.

Карцінай пра непаўторную беларускую мадэль еўрапейскага кінафэст завяршаецца.

Расклад паказаў наступны:

11 мая (пятніца)

18:30 «Каралева» (Вялікабрытанія)

21:00 «Вір» / «Dubury» (Літва)

12 мая (субота)

17:20 «Вясёлая каза: легенды старой Прагі» (Чэхія)

19:00 «Аднойчы» / «Опсе» (Ірландыя)

21:00 «Даражэнькая» / Darling (Швецыя)

13 мая (нядзеля)

17:20 «Прайдзісветы» / «Olsen Banderre de Bonede Gulve» (Данія)

19:00 «Лавэ» (Славакія)

21:00 «Зіма даўжынёю ў год» / «Im Winter ein Jahr» (Германія)

14 мая (панядзелак)

19:00 «Бяжы, сястра, бяжы» (Фінляндыя)

21:00 «Помста» (Данія)

15 мая (аўторак)

19:00 «Варшава» / «Warszawa» (Польшча)

21:00 «Хітрык» (Францыя)

16 мая (серада)

19:00 «Ноч перад іспытамі — сёння» / «Notte prima degli esami — Oggi» (Італія)

21:00 «Усе песні толькі пра каханне» (Францыя)

17 мая (чацвер)

19:00 «На ростанях» / «На перепутье» (Беларусь)



Уваход на ўсе фільмы — вольны. Тэлефон кінатэатру «Перамога» 203-77-66.

НОВЫ АДРАС УПРАВЫ БНФ

Новая сядзіба

Чарнышэўскага, 3

3 лістапада 2011 года новы адрас Управы БНФ у Менску — вул. Чарнышэўскага, 3.

З рэгістрацыяй тут юрыдычнага адраса офіс аднавіў функцыянальна магчымасці старой сядзібы БНФ — тут адбываюцца канцэрты, прэзентацыі, мастацкія імпрэзы, нарады і прэс-канферэнцыі палітыкаў, працуе выстава беларускамоўнай літаратуры.

Офіс на Чарнышэўскага, 3 адчынены з 10:00 да 20:00 з панядзелка па пятніцу.
Тэл.: (017) 284 50 12

З падзеямі і акцыямі на Управе можна азнаёміцца тут:
www.narodny.org
www.facebook.com/Partyja.BNF

▶ АБ'ЯВА

КРАЯЗНАЎЧЫ ФЕСТИВАЛЬ

ГА «Таварыства беларускай мовы імя Францішка Скарыны» ў межах выканання праекта «Захаванне культурнай спадчыны праз удзел у краязнаўчай дзейнасці» ладзіць 28 мая Краязнаўчы фестываль.

ПРАГРАМА ФЕСТИВАЛЮ:

10.00–11.00 Рэгістрацыя ўдзельнікаў.

11.00–13.00 Дыскусійныя пляцоўкі па тэмах:

1) Валанцёрскі рух на Беларусі: побыткі, поспехі, перспектывы.



2) Ахова помнікаў як дзяржаўны клопат і як праява грамадзянскай пазіцыі.

3) Перспектывы турызму ў Беларусі.

13.00–14.00 Абед.

14.00–16.00 Прэзентацыі, майстар-класы, кірмаш рамёстваў.

16.00–16.45 Выступ этна-, фольк-выканаўцаў.

16.45–17.00 Закрыццё фестывалю. Мерапрыемства адбудзецца ў памяшканні Нацыянальнага гістарычнага музея Рэспублікі Беларусь (г. Мінск, вул. К. Маркса, 12.).

Запрашаем да ўдзелу! Заяўку з указаннем формы ўдзелу (дыскусійная пляцоўка або майстар-клас) просім даслаць на адрас siadziba@gmail.com з пазнакай «Фестываль».

Іншагароднім удзельнікам фестывалю гарантуецца аплата праезду і аплата выдаткаў на харчаванне.

Шаноўнае спадарства! Калі вы хочаце больш даведацца пра дзейнасць ТБМ, завітайце на наш партал: tbm-mova.by

Новы Час

Агульнапалітычная штотыднёвая газета
Выдаецца з сакавіка 2002 г.

Галоўны рэдактар
Кароль Аляксей Сцяпанавіч

Зарэгістравана Міністэрствам інфармацыі РБ. Пасведчанне аб дзяржаўнай рэгістрацыі № 206 ад 20 ліпеня 2009.

ЗАСНАВАЛЬНІК: Мінская гарадская арганізацыя ГА ТБМ імя Ф.Скарыны. Адрас: 220005, г. Мінск, вул. Румянцава, 13. Тэл. (+375 17) 284 85 11.

ВЫДАВЕЦ: Прыватнае выдавецкае ўнітарнае прадпрыемства «Час навінаў». Пасведчанне №64 ад 12.01.2007 г.

АДРАС РЕДАКЦЫІ І ВЫДАЎЦА:

220113, г. Мінск, вул. Мележа, 1–1234.
Тэл. (+375 29) 651 21 12, (+375 17) 268 52 81.
novychas@gmail.com; www.novychas.org

НАДРУКАВАНА ў друкарні УП «Плутас-Маркет», г. Мінск, вул. Халмагорская, 59 А.

Замова № 431

Падпісана да друку 11.05.2012. 8.00.

Наклад 7000 асобнікаў. Кошт свабодны.

Рэдакцыя можа друкаваць артыкулы дзеля палемікі, не падзяляючы пазіцыі аўтараў.

Пры выкарыстанні матэрыялаў газеты спасылка на «Новы Час» абавязковая.

Рукапісы рэдакцыя не вяртае і не рэцэнзуе мастацкія творы. Чытацкая пошта публікуецца паводле рэдакцыйных меркаванняў.